

# l-accent

Pubblikazzjoni tad-Dipartiment tal-Malti tal-Kummissjoni Ewropea ♦ Numru 14 ♦ Ġunju 2016

## L-EDITORJAL

Wasalna fil-ħarġa numru 14. Din l-edizzjoni qed tagħti ftit pubbliċità lil-Linji Gwida Interni li d-Dipartiment tal-Malti tal-Kummissjoni Ewropea nieda ftit tax-xhur ilu. Kien tabilhaqq f'loku li jkollna dokument ta' referenza wiehed li jindirizza kwistjonijiet grammatikali u oħrajn marbuta mal-istil u mal-puntegġjatura, u li jiġbor fih tagħrif marbut ma' dokumenti partikolari.

Kitba oħra tfakkar fit-topikalizzazzjoni bħala element naturali fit-taħdit u bħala alternattiva għas-sintassi robotika li kultant tokkorri f'xi testi tradotti minħabba l-influwenza qawwija tas-sintassi tal-lingwa sors.



It-tieni taqsima hi ddominata minn kwistjonijiet legali. Insemmu l-artiklu li jiddistingwi l-*evażjoni* u l-*evitar* tat-taxxa ta' David Borg. Louiselle Saunier-Borg tagħtina artiklu dwar it-traduzzjoni tal-frażi *provided for*, filwaqt li Chris Vella jgħinna nifhmu l-kunċetti ta' *delitt* u *kwazi delitt*.

Ivan Said jikteb dwar id-diversi tentattivi li saru biex tinqaleb għall-Malti d-Divina Commedia. Jagħtina wkoll artiklu dwar Paul Zahra, li rebaħ il-premjju tal-Kunsill Nazzjonali tal-ktieb fil-qasam tat-traduzzjoni. F'din il-ħarġa nfakkru wkoll il-kittieb Taljan Umberto Eco li ħalliena fi Frar li għadda. Il-Prof. Clare Vassallo, eks studenta tiegħu, tikteb dwar il-filosofija ta' Eco b'rabta mat-teorija tat-traduzzjoni.

Qed noħorġu wkoll suppliment marbut mat-terminologija tal-Politika Agrikola Komuni. Minn din l-edizzjoni dan għandu libsa ġdida ta' glossarju fejn qed jingħata t-terminu bl-Ingliż u bil-Malti kif ukoll id-definizzjoni.

Bħal dejjem niringrazzjaw lill-kontributori f'din ir-rivista li jaqsmu l-kitbiet riċerkati tagħhom mal-qarrejja ta' *l-accent*. L-għan jibqa' dejjem dak li nsahhu s-sengħa tat-traduzzjoni u l-interess fi lsienna.

*Il-Bord Editorjali*

## IL-WERREJ

### BIR-REQQA

#### Il-lingwa miktuba u mifhaddta

It-topikalizzazzjoni	3
Il-Linji Gwida Interni għat-tradutturi tal-Kummissjoni	6
Mistoqsija u Tweġiba	8

### KELMA B'KELMA

#### It-terminoloġija

It-traduzzjoni tal-frazi legali <i>provided for</i>	10
X'inhom d-differenza bejn <i>evazzjoni</i> u <i>evitar taxa</i> ?	13
<i>Delitti</i> u <i>kwazi delitti</i>	16

### MILL-GĦATBA 'L BARRA

#### Aspetti oħra


Min ifittex, isib	19
It-tradizzjoni tat-traduzzjoni	21
"It-traduzzjoni hija l-lingwa tal-Ewropa" - Umberto Eco	23
Paul Zahra – Rebbieh tal-Premju Nazzjonali tal-Ktieb 2015	25
Meta "kulhadd qiegħed jiddiletta jiġbor l-istampi tad-Divina Commedia"... Storja fil-qosor tal-qlib tal-poema ta' Dante għall-Malti	31

#### Ma' din l-edizzjoni –

Suppliment terminoloġiku dwar il-Politika Agrikola Komuni

#### It-tim ta' I-aċċent

**Koedituri:** Louise Vella, Alan Delia  
**Distribuzzjoni:** Maryann Agius  
**Impaġnar u disinn:** Alan Delia  
**Qari tal-provi finali:** Marija Agius, Claire Bonello  
**Editur tal-istil:** Mark Amaira  
**Segretarju Eżekuttiv:** Ivan Said



## BIR-REQQA

*Il-lingwa miktuba u mitħaddta*

## It-topikalizzazzjoni

Mark Amaira

**I**t-titlu ta' dan l-artiklu qed jirreferi għal wiehed mill-mekkanizmi ewlenin sintattiċi, u allura semantiċi, ta' lsienna. Din it-tema diġà semmietha Louise Vella f'Ġunju tal-2010 f'wiehed mill-artikli tat-tielet ħarġa ta' *l-aċċent* dwar il-passiv.<sup>1</sup>


Iżda qabel nittratta t-topik, jeħtiegli nipprezenta kuntest li jgħinna nifhmuh aħjar. F'waħda mir-riċerki li għamilt fl-2014 fuq l-ordni tal-kostitwenti fis-sentenzi tal-Malti fost l-oħrajn wasalt għall-konklużjoni li l-verb jithabat sew biex jibqa' kemm jista' jkun qrib l-oġġett, l-aktar dak dirett. Se nislet xi eżempji malajr: *Pawlu bagħat il-ktieb lil Marija*, jew *Pawlu l-ktieb bagħat lil Marija*, jew *Pawlu lil Marija bagħat il-ktieb*, jew *Lil Marija bagħat il-ktieb Pawlu*. Mhux ta' b'xejn li f'sentenza tranzittiva, jiġifieri b'suġġett u b'oġġett, sibtha bi tqila biex nixhet is-suġġett bejn il-verb u l-oġġett, u mhux ta' b'xejn lanqas li l-verb Malti jilqa' l-pronomi meħmużin b'idejh miftuħa tant li jwāħhadhom miegħu morfologikament. Dawn il-pronomi ħafna drabi jkunu jirreferu għall-oġġett dirett eż: *xtratni*, jew għall-oġġett indirett eż: *xtratli*, jew għat-tnejn li huma f'daqqa eż: *xtrathuli*.

Meta jinhemżu miegħu dawn it-tliet tipi ta' suffissi pronominali, il-verb jikseb ċertu importanza sintattika, fis-sens li s-sentenza tkun tista' tgħaddi mingħajr it-tliet elementi sintattiċi ewlenin: is-suġġett, l-oġġett dirett u l-oġġett indirett. Għax fit-taħdit, l-għarfien kuntestwali jintuża b'tali mod li l-verb bil-pronomi meħmużin ikun biżżejjed għall-kelliema biex jinftiehm. Pereżempju meta ngħid *Qlajtha dalgħodu* aktarx kulħadd jifhimni li qed nirreferi għal xi għajta jew ċitazzjoni, meta ngħid *Blajtu* aktarx kulħadd jifhem li qed nithaddet dwar xi riħ, jew meta nistaqsi *Smajtuha l-aħwa?* kulħadd iħares jistenna l-aħbar bil-kurzità.

Minbarra dawn il-verbi bil-pronomi li saru espressjoni, il-kelliem, jekk ikun jaf li s-semmiegħ hu konxju mill-kuntest, jaf tiġih naturali li jhaddem dan il-mudell għall-bqija tal-verbi tranzittivi u ditranzittivi. Ngħidu aħna, flok jgħid *Il-kappillan bagħat l-ittra lili*, min ikun jaf x'qed jiġri jirnexxilu jifhem mill-ewwel jekk jingħadlu *Il-kappillan bagħathieli*, jew sempliċiment *Bagħathieli*.

Dawn il-kostruzzjonijiet għandhom x'jaqsmu ma' dak li Borg u Azzopardi-Alexander (1997) isejhulu l-pseudopassiv, eż: *Il-qattusa gidimha l-kelb* u li, fil-Malti, Borg (2013) iqisu ferm aktar naturali mill-passiv bħal *Il-qattusa ngidmet mill-kelb*; speċjalment billi s-suġġett sfurzati bil-frazi *mill-kelb* f'din tal-aħħar isir fakultattiv u allura "jista' jithalla barra

<sup>1</sup> [http://ec.europa.eu/translation/maltese/magazine/documents/issue\\_03\\_mt.pdf](http://ec.europa.eu/translation/maltese/magazine/documents/issue_03_mt.pdf)



Għal min jixtieq japprofondixxi, din il-pubblikazzjoni hi disponibbli mil-librerija tal-Kummissjoni Ewropea.

mingħajr ma tiġi affettwata l-validità sintattika tas-sentenza.”<sup>2</sup> Il-Prof. Borg jispjega li fil-każ tas-sentenza pseudopassiva *Il-qattusa gidimha l-kelb*, is-suġġett *il-kelb* xorta jibqa’ jidentifika l-aġent filwaqt li l-oġġett *il-qattusa* jibqa’ jidentifika l-pazjent – eżatt bħas-sentenza attiva *Il-kelb gidem il-qattusa* – madankollu l-oġġett qed jiġi topikalizzat u jinxtet f’ras is-sentenza. Borg u Azzopardi-Alexander (2007) jiktbu li “t-topik ma jinvolvix relazzjoni grammatikali mal-bqija tas-sentenza, iżda relazzjoni aktar laxka ta’ natura semantika/pragmatika”<sup>3</sup> u allura dan kollu

<sup>2</sup> Mehuda minn korrispondenza bil-miktub mal-Prof. Albert Borg fl-2013 waqt diskussjoni fuq it-teżi tal-Masters.

<sup>3</sup> Kwotazzjoni mill-paper ta’ Borg u Azzopardi-Alexander, misluta mill-ġabra *Introducing Maltese Linguistics*, John Benjamins Publishing, 2009.

għandu x’jaqsam ukoll mat-tifsir.

L-eżempju ta’ Borg juri li l-oġġett ewlieni tas-sentenza hu l-pronom meħmuż *-ha*, filwaqt li l-oġġett topikalizzat fil-bidu tas-sentenza hu sekondarju. Din it-tennija tal-oġġett, tant frekwenti fit-taħdit, hi karatteristika li fil-lingwa nsejnhulha ‘id-duplikazzjoni tal-oġġett’; u dwar dan nirreferi għal Čéplö f’Borg *et al.* (2014).

Il-lingwista Čéplö (2014) jispjega li fil-Malti l-oġġett topikalizzat mhux dejjem jinxtet f’ras is-sentenza. Isemmi l-eżempju *Fejn iridu jafu jużawha l-Bibbja biex...* U jgħid ukoll li l-oġġett topikalizzat jista’ jkun oġġett dirett eż: *Il-Kummissjoni, dan ir-rapport jixhitha f’baħar ta’ inkwiet* jew oġġett indirett eż: *Il-Kummissjoni, din id-Deċiżjoni tagħtiha setgħa biex...* Hafna minn dawn l-eżempji tat-topikalizzazzjoni meħudin minn xogħolna juruna li l-markatur tal-oġġett *lil* jista’ jithalla barra meta l-oġġett jiġi topikalizzat.

Barra minn hekk jidher li t-topik mhux bilfors ikun l-oġġett tas-sentenza u li sentenza jaf ikollha aktar minn topik wiehed eż: *L-isqof, l-ittra, ilbieraħ bghatnihielu*, infatti Borg u Azzopardi-Alexander (2007) jispjegaw li fost l-oħrajn it-topik jista’ jkun:

- ♦ is-suġġett tas-sentenza  
eż: *Din il-bidla, il-prifinanzjament li jirċievu l-Istati Membri se żżidu sa 30%*.
- ♦ frazi prepożizzjonali  
eż: *Dan ir-rapport jispjega li d-Direttiva dwar l-Għasafar, kull Stat Membru jrid ikun konformi magħha sa tmiem l-2012.*

Din hi korretta daqs *Dan ir-rapport jispjega li kull Stat Membru jrid ikun konformi mad-Direttiva dwar l-Għasafar sa tmiem l-2012.*

- ◆ frazi avverbali  
eż: *L-Inizjattiva tal-Garanzija għaż-Żgħażaġh, illum, il-Kummissjoni qed timpenja ruħha li żżidilha l-allokkazzjoni baġitarja b'1.5% sa 30%.*

Dawn l-eżempji misluta mit-traduzzjonijiet tagħna juru biċ-ċar li t-topikalizzazzjoni ma tfeġġx biss fit-taħdit jew fit-traskrizzjonijiet tat-taħdit, iżda hi siewja wkoll fil-kitbiet bil-Malti u fit-traduzzjonijiet għall-Malti. Dan l-aħħar laqqgħuni ma' dan l-eżempju bl-Ingliż: *Option 3 was not supported by the French, Czech, Bulgarian and Polish experts.*

It-traduttur kien bejn haltejn kif se jittraduċiha din is-sentenza, jekk hux *L-alternattiva 3 ma kinitx appoġġjata mill-espert Franciż, Ċek, Bulgaru u Pollakk* jew *L-alternattiva 3 ma kinitx appoġġjata mill-esperti ta' dawn il-pajjiżi: Franza, ir-Repubblika Ċeka, il-Bulgarija u l-Polonja*, eċċ. u għalhekk talab il-perspettiva tal-Prof. Borg.

Filwaqt li jsejjes fuq l-għarfien li għandu fit-topikalizzazzjoni, il-Prof. Borg irnexxielu

**“Dawn l-eżempji misluta mit-traduzzjonijiet tagħna juru biċ-ċar li t-topikalizzazzjoni ma tfeġġx biss fit-taħdit jew fit-traskrizzjonijiet tat-taħdit, iżda hi siewja wkoll fil-kitbiet bil-Malti u fit-traduzzjonijiet għall-Malti.”**

johroġ bi traduzzjoni interessanti: *L-alternattiva 3, l-esperti ta' Franza, tar-Repubblika Ċeka, tal-Bulgarija u tal-Polonja m'appoġġjawhiex.*

### Biblijografija

- Amaira, Mark. “Il-kategoriji grammatikali tal-Malti: il-verbi, in-nomi u l-aġġettivi.” Teżi tal-MA, L-Università ta' Malta, 2014.
- Aquilina, Joseph. *The structure of Maltese: a study in mixed grammar and vocabulary*. Malta: L-Università ta' Malta, 1973.
- Borg, Albert. “The structure of the noun phrase in Maltese.” *Rivista di Linguistica* 8.1 (1996): 5-28.
- Borg, Albert. Korrispondenzi personali, 2013.
- Borg, Albert, u Marie Azzopardi-Alexander. *Maltese. Lingua Descriptive Grammars*. Londra: Routledge, 1997.
- Borg, Albert, u Marie Azzopardi-Alexander. “Topicalisation in Maltese.” F' *Introducing Maltese Linguistics*, editat minn Bernard Comrie, Ray Fabri, Manwel Mifsud, E. Hume, T. Stolz, u M. Vanhove. Amsterdam: John Benjamins, 2009.
- Borg, Albert, Sandro Caruana, u Alexandra Vella, ed. *Perspectives on Maltese Linguistics (Studia Typologica)*. De Gruyter, 2014.
- Čeplö, Slavomír. “An overview of object reduplication in Maltese.” F' *Perspectives on Maltese Linguistics*, 2014.
- Comrie, Bernard, Ray Fabri, Manwel Mifsud, E. Hume, T. Stolz, u M. Vanhove, ed. *Introducing Maltese Linguistics*. Amsterdam: John Benjamins, 2009.
- Fabri, Ray, u Albert Borg. “Topic, focus and word order in Maltese.” F' *Aspects of the dialects of Arabic today*, editat minn Abderrahim Youssi, Fouzia Benjelloun, Mohamed Dahbi, u Zakia Iraqui-Sinaceur, 354-363. Rabat, il-Marokk, 2000.
- Youssi Abderrahim, Fouzia Benjelloun, Mohamed Dahbi, u Zakia Iraqui-Sinaceur, ed. *Aspects of the dialects of Arabic today*. Rabat, il-Marokk, 2000.

*Mark Amaira huwa traduttur mal-Kummissjoni Ewropea*

## *Il-Linji Gwida Interni* għat-tradutturi tal-Kummissjoni

Louise Vella

**F**l-2009, id-Dipartiment tal-Malti fid-Direttorat tat-Traduzzjoni kien għadu qed jitmexxa mill-Kap tad-Dipartiment Spanjol, is-Sur Francisco Valeri Cobo. Ghalkemm il-Malti ma kienx jtkellmu, is-Sur Valeri kien jgħaddilna enerġija pożittiva biex niehdu l-inizjattivi li hu kien jemmen fihom b'qalbu kollha. Kien hegġeg lil uħud minna biex nibdew naħdmu fuq rivista li tindirizza hwejjeġ rilevanti għall-istituzzjonijiet kollha, u li kellha sservi ta' pont bejniethom kif ukoll mal-professionisti tal-lingwa li jinsabu f'Malta. U twieled *l-aċċent*. Kien sahaq hafna wkoll dwar il-bżonn li d-Dipartiment ikollu dokument ta' referenza wiehed, speċi ta' gwida tal-istil komuni għall-unitajiet differenti. Dak iż-żmien konna għadna naħdmu fi tliet unitajiet (illum fi tnejn). Fin-nuqqas ta' dokumentazzjoni, ma tiskantax li unità ġieli kienet tadotta prassi li ma taqbilx eżatt ma' dik f'xi unità oħra.

Fl-2009, bl-involviment tas-Sur Joe Caruana (dak iż-żmien kap ta' waħda mit-tliet unitajiet) beda x-xogħol fuq gwida tal-istil interna. Minn dakinhar id-Dipartiment tal-Malti tal-Kummissjoni Ewropea organizza bosta seminars bil-ħsieb li t-tradutturi jkunu jistgħu jwasslu l-mistoqsijiet tagħhom anke huma direttament lir-riċerkaturi tal-lingwa. Barra minn hekk, kemm-il darba bghatna xi mistoqsijiet lill-Kunsill tal-Malti jew lil membri mid-Dipartiment tal-Malti tal-Università. Il-pubblikazzjoni li għadna kif



### Il-Linji Gwida Interni

nedejna bhala Dipartiment, jigiġifieri *Il-Linji Gwida Interni*, tinkludi bosta twegibiet li għaddewlna l-Prof. Albert Borg, il-Prof. Ray Fabri, il-Prof. Manwel Mifsud, Dr George Farrugia u Dr Michael Spagnol. Li ma kienx għalihom u għas-Sur Joe Caruana, ma kienx ikollna l-linji gwida sodi li qed nibbenefikaw minnhom illum.

Il-linji gwida qassamniehom fi tliet partijiet. L-ewwel parti tindirizza kwistjonijiet grammatikali u nistennew li din tibqa' tikber. It-tieni taqsima tiffoka iktar fuq hwejjeġ marbuta mal-istil u mal-puntegġjatura, u minbarra li tfakkar fl-importanza ta' *Il-Gwida tal-Istil Interistituzzjonali*, tiggwida lit-traduttur dwar l-istil li jrid jimxi miegħu meta jittraduċi dokumenti li ma jkunux se jiġu ppubblikati fil-Ġurnal Uffiċjali. It-tielet

taqsima sservi ta' ċentru fejn jingabru tagħrifiet marbuta ma' dokumenti speċifiċi u li jkunu ġew iċċirkolati internament: m'hemm xejn fiha marbut mal-grammatika jew mal-istil.

Insistejna wkoll dwar l-importanza tal-kitba b'Malti ċar u korrett. Ahna mhux liġijiet biss nittraduċu. Filwaqt li r-registru legali jiddetta lingwaġġ partikulari f'testi partikulari, fil-bqija tad-dokumenti rridu nżommu f'moħħna udjenza iktar wiesgħa. F'idejna ġieli jiġu stqarrijiet għall-istampa, fuljetti u powsters informattivi, kotba għat-tfal tal-iskola, xi skript biex jinqara waqt filmat... testi fejn il-lingwaġġ legali mhux postu.

Huwa għalhekk li fil-linji gwida kkoperajna fil-qrib mas-Sur Joe Mizzi tal-Uffiċċju tal-Pubblikazzjonijiet. Bis-saħħa tiegħu, lit-tradutturi wassalnielhom tabella li telenka b'mod ċar ħafna liema huma d-dokumenti li

jmorru fil-Ġurnal Uffiċjali u liema le. Saħansitra indikajna liema huma d-dokumenti li minn idejna jgħaddu għand il-qarrejja tal-provi. Ngħidu ahna, l-istqarrijiet għall-istampa u d-diskorsi tal-Kummissarji ma jgħaddux għand il-qarrejja tal-provi għall-iskrutinju tagħhom.

Fl-2015, ir-responsabbiltà għal-*Linji Gwida Interni* għaddiet f'idejn il-Grupp Lingwistiku li twaqqaf biex jittratta l-kwistjonijiet lingwistiċi u stilistiċi tad-Dipartiment.

*Il-Linji Gwida Interni* tad-Dipartiment tal-Malti tal-Kummissjoni Ewropea jinsabu fuq l-internet:

[http://ec.europa.eu/translation/maltese/guidelines/documents/styleguide\\_maltese\\_dgt\\_mt.pdf](http://ec.europa.eu/translation/maltese/guidelines/documents/styleguide_maltese_dgt_mt.pdf)

*Louise Vella hija traduttriċi mal-Kummissjoni Ewropea*

### Silta minn *Il-Linji Gwida Interni*

#### L-artiklu fit-titli u fit-tabelli

Fil-Malti l-artiklu jifforma parti integrali min-nom definit. Izda kien sar qbil interistituzzjonali li fit-titli li jidhru fil-legiżlazzjoni u fit-tabelli jew fl-istampi, l-artiklu – meta possibbli – ma jinkitibx. Ir-raġuni għal dan ma kinitx waħda grammatikali iżda purament stilistika. Għaldaqstant, meta l-grammatika assolutament ma tippermettix li l-artiklu jitwaqqa', dan m'għandux jitneħħa.

Ikun xi jkun il-każ, fit-test innifsu xorta waħda nżommu l-artiklu ma' dik it-taqsima tat-test, jiġifieri

minflok: ~~Kif stipulat f'Artikolu 2~~  
niktbu: Kif stipulat fl-Artikolu 2

minflok: ~~Kif innizzel f'Kapitolu 6~~  
niktbu: Kif innizzel fil-Kapitolu 6

Meta nirreferu għal Regolament, Direttiva, Deċiżjoni jew għal xi Kawża jew Sentenza tal-Qorti, irridu nużaw l-artiklu, u anki fin-noti tal-qiegh kif tispjega *Il-Gwida tal-Istil Interistituzzjonali* p. 98:

<sup>1</sup> Ir-Regolament (KE) Nru 1186/2009 dwar it-twaqqif ta' skema Komunitarja ta' dazji doganali...

<sup>2</sup> Il-Kawża T-372/14, HK Intertrade Co. Ltd SA vs il-Kunsill...

# DIZZJUNARJU TAL-MALTI

[WWW.MALTESEDICIONARY.ORG.MT](http://WWW.MALTESEDICIONARY.ORG.MT)

PAGNA PRINCIPALI ● DWARNA ● KIF TUZA D-DIZZJUNARJU ● GHEJUN ● IKKUNTATTJANA ● MALTESE ▼

Riżultati ghat-tfittxija ta': **kiteb** Riżultati: 2

Kelma	Kategorija	Gherq	Tifsira bl-Ingliż
<b>kiteb</b>	verb	k-t-b   I	write recruit register feed a computer
<b>nkiteb</b>	verb	k-t-b   VII	be written register, enrol oneself

## DIZZJUNARJU MALTI-INGLIŻ

- ▶ Fittex kliem bil-Malti
- ▶ Sib it-tifsiriet bl-Ingliż
- ▶ Sib kliem relatat skont l-għerq
- ▶ Ara l-forom inflettivi kollha ta' kelma
- ▶ Tfittxija avanzata li tħallik tfittex fit-tifsiriet Ingliżi

Dan il-proġett huwa frott ta' kollaborazzjoni bejn:

- ▶ L-Istitut tal-Lingwistika, Università ta' Malta
- ▶ L-Awtorità ta' Malta dwar il-Komunikazzjoni
- ▶ Il-Kunsill Nazzjonali tal-Ilsien Malti

Bl-għajjnuna finanzjarja ta':

- ▶ Vodafone Malta Foundation
- ▶ Infusion Ltd.

Proġett offrut il-lek minn

UNIVERSITY OF MALTA  
L-Università ta' Malta

Il-Kunsill Nazzjonali tal-Ilsien Malti

Proġett "Mobile For Good" iffinanzjat Mill-

Vodafone Malta Foundation

Proġett iffinanzjat

Il-promoturi ta' din il-pubblikazzjoni tawna l-permess nirriproduċu dan il-powster pubbliċitarju.





## Mistoqsija: 61.3 “millimetru” jew “millimetri” xita?

**S**oluzzjonijiet bħal dawn (għal problemi relattivament godda) ma jaqgħux mis-sema, u ma jivvintahomx min jistudja l-lingwa. Ifittixhom fil-lingwa stess, fuq fomm in-nies, u – iktar iva milli le – isib twegiba li jista’ japplikaha għall-każ ġdid tiegħu. Issa l-Malti forsi ma kellux id-deċimali minn dejjem, imma frazzjonijiet kellu.

Jekk ikollna “5 and a half gallons of water” ilkoll ngħidu hames galluni u nofs ilma (u mhux hamsa u nofs galluni ilma). Mela fil-Malti l-ewwel tagħti l-kejl is-shiħ u mbagħad issemmi l-frazzjoni tas-shiħ.

Għalhekk, b’dan il-mudell tal-frazzjonijiet nista’ nsolvi l-problema tad-deċimali. Mela, bil-mudell ta’ hames galluni u nofs nista’ nibni:

- wieħed u sittin millimetru punt tlieta (u mhux wieħed u sittin punt tlieta millimetri)
- erba’ litri punt sebgħa (u mhux erbgħa punt seba’ litri)
- seba’ gradi punt tnejn (u mhux sebgħa punt tnejn gradi)

Iktibhom skont kif taqrahom. U minħabba li din is-soluzzjoni timxi mas-sintassi li dejjem uża l-kelliem Malti, tinħass ħafna iktar naturali u ħafna inqas imqanżha.

*Prof. Manwel Mifsud*

Nota: Dwar l-istess suġġett tista’ taqra wkoll l-artiklu ta’ David Agius Muscat fil-*hargha* nru 7 ta’ *l-aċċent*: [http://ec.europa.eu/translation/maltese/magazine/documents/issue\\_07\\_mt.pdf](http://ec.europa.eu/translation/maltese/magazine/documents/issue_07_mt.pdf)

***l-aċċent***  
**isellem lil**  
**Ċikka.**

**Prosit,**  
**Ċikk!**

**Din hija Ċikka.**

**Ċikka, minħabba li hi professjonali, tara li l-Malti tagħha jkun miktub tajjeb qabel ma titfa' xi ħaġa biex jaraha kulħadd.**

Għalkemm Ċikka temmen li kulħadd jiżbalja, hi mhijiex kulħadd, u twegħedkom li tagħmel ir-riċerka tagħha biex tikteb Malti tajjeb, għax Ċikka tħobbkom kollha.

**Tagħzaqx.**

**Kun bħal Ċikka.**  
facebook.com/kunbhalcikka

## KELMA B'KELMA

### *It-terminoloġija*

## It-traduzzjoni tal-frazi legali *provided for*

Louiselle Saunier-Borg

**A**ħna u nitraduċu, speċjalment il-ligijiet tal-Unjoni Ewropea mill-verżjoni Ingliża, ta' sikwit niltaqgħu mal-frazzjiet li ġejjin: *provided for... /stipulated in... /established in... /as foreseen in... /as set out...* Kemm-il darba niġu f'dubju jekk dawn il-frazzjiet ifissrux l-istess ħaġa. F'dan l-artiklu se nipprova nwieġeb din il-mistoqsija.



Fit-traduzzjonijiet tiegħi, **stipulat** nużaha l-aktar għal *set out, established in* (għalkemm għal dawn tal-aħħar nippreferi nuża l-verb **stabbilit**) jew għal *as laid down in the law*. Il-verb **previst** (inkella **kif previst** jew **jipprevedi**) nużah l-aktar għal *foreseen* jew *provided for*.

Jekk ikolli nispejga għalfejn nagħmel din id-differenza, nammetti li hija aktar kwistjoni ta' preferenza personali milli ta' għażla msejsa fuq raġunament oġġettiv. Izda peress li kultant żmien din il-kwistjoni terġa' titqajjem fostna, għamilt sforz biex nindagaha f'it aktar fil-fond, speċjalment mil-lat lingwistiku u mil-lat legali.

Fl-Ingliż,<sup>1</sup> dwar il-verb **to provide**, il-*Collins Dictionary* jgħid hekk - "*1... to put at the disposal of; furnish or supply. 2. To afford; yield: this meeting provides an opportunity to talk. 3 (intr; often followed by for or against) to take careful precautions (over): he provided against financial ruin by wise investment. 4. (intr; followed by for) to supply means of support (to), especially financially: he provides for his family. 5. (in statutes, documents, etc) to determine (what is to happen in certain contingencies), esp by including a proviso condition. 6. To confer and induct into ecclesiastical offices. 7. To have or to get in store: in summer many animals provide their winter food.*"<sup>2,3</sup>

<sup>1</sup> Iddecidejt li nieħu l-lingwa Ingliża bħala l-punt tat-tluq minhabba li b'mod generali nitraduċu minnha, ħaġa li kultant tohloq problemi fir-registru legali Malti. Li kieku nitraduċu mit-Taljan jew mill-Franċiż, l-affarijiet ikunu aktar faċli. Mid-dehra l-kwistjoni tat-traduzzjoni ta' *provided for* tinqala' aktar ta' spiss meta nitraduċu mill-Ingliż, għax dak li jkun jiġih suspett jekk għandux juża **previst** jew **ipprova**. Li kieku nitraduċu dejjem mill-Franċiż jew mit-Taljan il-kwistjoni żgur li ma tqumx minhabba li huma fil-biċċa l-kbira jużaw il-verbi 'previst/previsto'.

<sup>2</sup> Collins English Dictionary, p. 1305, sixth edition 2003, latest reprint 2004.

<sup>3</sup> Collins jispejga li l-etimoloġija tal-kelma **provide** hija mil-Latin *providere*, minn *pro* (beforehand) + *videre* (to see).

Min-naħa l-oħra, id-definizzjoni fl-istess dizzjunarju tal-verb **to stipulate** hija - 1. [...] *to specify, often as a condition of an agreement.* 2. *To insist as a term of an agreement.* 3. *Roman Law to make (an oral contract) in the form of question and answer necessary to render it legally valid.* 4. *To guarantee or promise.*<sup>4</sup>

Barra minn hekk, meta fil-Google dahħalt il-mistoqsija ‘*What is the difference between to provide for and to stipulate?*’ wieħed mir-rizultati kien jgħid hekk - “*As verbs, the difference between provide and stipulate is that **provide** is to make a living; earn money for necessities while **to stipulate** is to require (something) as a condition of a contract or agreement.*”

Kollox jikkonferma li filwaqt li l-verb **to provide** huwa pjuttost ġenerali u jista’ jintuża faċilment f’diversi ċirkostanzi, il-verb **to stipulate** huwa aktar speċifiku u saħansitra hafna aktar marbut ma’ ċirkostanzi legali.

Wara diskussjonijiet ma’ xi wħud minn šabi l-avukati, skoprejt ukoll li għalkemm wieħed jista’ jissuspetta li **provided for** u **jipprevedi** jistgħu jitqiesu ħbieb foloz, dan mhuwiex il-każ: fl-Ingliż, il-kelma **foreseen** (il-verb *previst* fil-veru sens tal-kelma) ġieli tintuża b’mod interkambjabbli ma’ **provided for**. L-intenzjoni tal-legiżlatur hija dejjem l-istess, jiġifieri li l-legiżlatur haġeb għalihom jew semmihom f’dak l-Artikolu partikolari. Nghidu

<sup>4</sup> Collins English Dictionary, p. 1587, sixth edition 2003, latest reprint 2004. L-aktar haġa li laqtitni f’din id-definizzjoni kienet l-etimologija tal-kelma **stipulate**. Id-dizzjunarju jgħid hekk: “from Latin *stipulari*... but perhaps from *stipula*, a stalk, from the convention of breaking a straw to ratify a promise”.

aħna, fir-Regolament 31999R2161 insibu: Commission Regulation (EC) No 2161/1999 of 12 October 1999 imposing further testing requirements on the importers or manufacturers of a certain priority substance as foreseen<sup>5</sup> under Council Regulation (EEC) No 793/93 on the evaluation and control of the risks of existing substances.

Minflok il-kelma *foreseen*, fit-titolu setgħet faċilment intużat il-frazi *provided for*. Fil-premessi wkoll intuża l-verb *foresees* fejn hafna drabi mdorrijin naraw *provides that* jew *provided that*. Iżda għat-traduzzjoni *provide for*, wieħed jista’ faċilment juża l-verb **jistipula** minflok **previst**... u jkun qed jgħid eżattament l-istess haġa.

<sup>5</sup> Għalkemm tajjeb insemmu wkoll li l-użu ta’ *foresee*, bħala sinonimu ta’ *to provide*, huwa zbaljat:

[...] In EU texts, it is incorrectly used in many ways that correspond more or less to the uses of the French word ‘*prévoir*’ or the German ‘*vorsehen*’ (both literally foresee). We are told that ‘X is foreseen in the Regulation’ (= set out in/provided), that ‘on-the-spot checks are foreseen’ (= intended/planned) and that ‘our procedures foresee (= include/provide for) documentary checks’. Even when used with the right meaning, ‘foresee’ is often syntactically awkward as it does not, for example, normally govern the infinitive: thus ‘Croatia is foreseen to join the Union in 2013’ is odd, whereas ‘Croatia is expected to join the Union in 2013’ is not.

In the example below, the author intended to say that the fleet adjustment schemes provided for the scrapping of 367 vessels. What he actually says is that they predict it. Example

‘In total, Member States adopted 13 Fleet Adjustment Schemes (FAS), which foresee the scrapping of 367 vessels accounting for 32 448 GT and 50 934 kW92.’

Alternatives

According to the exact meaning intended: envisage, plan, lay down in, set out in, provide (for), contemplate, expect, predict.

<http://ec.europa.eu/translation/english/guidelines/documents/>

[misused\\_english\\_terminology\\_eu\\_publications\\_en.pdf](http://ec.europa.eu/translation/english/guidelines/documents/misused_english_terminology_eu_publications_en.pdf)

Fil-fatt, meta wieħed jikkonsulta l-Korpus tal-Malti<sup>6</sup> jiskopri li għal **previst** hemm diversi entrati relatati mal-liġi Maltija. Izda l-ghadd ta' entrati għal **stipulat** (u kklassifikati bhala 'LAW') huwa konsiderevolment akbar.<sup>7</sup> Meta tkellimna mas-Sur Imħallef Emeritu Giovanni Bonello, hu stqarr magħna li fil-passat l-aktar espressjoni li kienet tintuża kienet, "kif **ikkontemplat**" u għaldaqstant fittixt ukoll din il-frazi fil-Korpus. Tnejn u tletin mid-diversi entrati li sibt kienu speċifikament relatati mal-liġi Maltija u dik Ewropea u l-biċċa l-kbira minnhom kienu relatati ma' dokumenti mfassla jew diskussi fil-Parlament Malti.

Waqt li kienu għaddejjin id-diskussjonijiet ikkonkludejna wkoll li fil-kuntest ġuridiku Malti **pprovda għal** u **pprovda** ma jintużawx. Naraw li dan japplika anki fit-Taljan, naturalment minħabba li t-termini ġuridiċi tagħna ġejjin minnu. Għal *provided for*, it-Taljani jużaw 'previsto' jew 'stabilito'. Dan komplejt nikkonfermah meta ergajt dort għall-Korpus Malti: fil-kuntest legali ssib biss żewġ entrati bil-verb **ipprovda għal** jew **ipprovda**. Kollox jindika li din it-traduzzjoni nħolqot mit-tradutturi tal-istituzzjonijiet Ewropej.

Abbażi tat-tiftix tiegħi nikkonkludi li **previst**, **stipulat** jew **ikkontemplat** jistgħu jintużaw b'mod interkambjabbli għat-traduzzjoni ta' *provided for*. Nistgħu nkomplu nargumentaw ukoll, izda, li abbażi tad-definizzjonijiet bl-Ingliż li slitt iktar 'il fuq, tal-entrati fil-Korpus Malti u anki tas-sorsi Taljani<sup>8</sup>, jidher li **stipulat** hija l-aktar waħda idonea.

Li hu żgur huwa li **pprovda** jew **ipprovda għal** mhijiex traduzzjoni korretta ta' *provided for*. Fejn jidhlu l-frazzjonijiet *established in* u *as set out*, nistgħu nużaw it-terminu **stabilit**, xi haġa li ma tohloqx kunflitt, speċjalment meta nsewgu l-eżempju Franċiż jew dak Taljan.

Frazi bl-Ingliż	Traduzzjoni ppreferuta	Traduzzjoni żbaljata
provided for; stipulated	previst; stipulat; ikkontemplat	ipprovda għal
established in; as laid down; as set out	stabilit	

Nixtieq inrodd haġr lil Andrew Sammut, Ian Zammit, Colette Bugeja u Flavia Chetcuti tal-ghajnuna. Haġr ukoll lis-Sur Imħallef Emeritu Giovanni Bonello tal-osservazzjonijiet tiegħu.

*Dr Saunier-Borg* hija traduttriċi mal-Kummissjoni Ewropea

<sup>6</sup> <http://mlrs.research.um.edu.mt/>

<sup>7</sup> Ikklassifikati bhala 'Law' għoddejt 18-il entrata għal **previst** u 250 entrata għal **stipulat**.

<sup>8</sup> [http://dizionari.repubblica.it/Italiano/S/stipulare.php?refresh\\_ce](http://dizionari.repubblica.it/Italiano/S/stipulare.php?refresh_ce)

Concludere formalmente un contratto tramite la redazione del documento nelle forme dovute: *s. un contratto di cessione*

<http://www.garzantilinguistica.it/ricerca/?q=stipula%201>

stipulare (verbo) *io stipulo ecc.* contrarre un'obbligazione; concludere

Etimologia: ← dal lat. *stipŭla(m)* 'stelo, filo di paglia'.

## X'inhi d-differenza bejn evażjoni u evitar tat-taxxa?

David Borg

**D**enis Healey, li kien Chancellor of the Exchequer fir-Renju Unit fis-snin sebgħin, darba qal li “*The difference between tax avoidance and tax evasion is the thickness of a prison wall.*”

Is-sena li għaddiet smajna bil-każ imsejjah *Lux Leaks*, li kien jirrigwarda ftehimiet bejn il-pajjiż fejn ninsabu, il-Lussemburgu, u diversi kumpaniji dwar il-ħlas ta' taxxa minn dawn il-kumpaniji b'rati favorevoli għalihom. Dan l-artiklu ma jtkellimx fuq dan il-każ, iżda huwa relatat mas-suġġett li nixtieq nistharreġ, jiġifieri d-differenza bejn **evażjoni** u **evitar (tat-taxxa)**.

Bl-Ingliż hemm il-kunċetti ta' **tax evasion** u **tax avoidance**. Għal dawn iż-żewġ termini, fid-dizzjunarju tal-Prof. J. Aquilina hemm dawn it-tifsiriet: għal tax avoidance, ‘arrangement tal-finanzi b'mod li wiehed inaqqas mill-ħlas tat-taxxa’, u għal tax evasion, ‘evażjoni/hrib tat-taxxa’.<sup>1</sup>

Hawnhekk diġà għandna spjegazzjoni fil-qosor tad-differenza bejn iż-żewġ kunċetti.



Disinn: Ilona Cassar

F’dan is-sens huwa spjegat li “*Tax avoidance is arranging my affairs within the rules so that I pay the smallest tax bill possible. Tax evasion is when you escape tax by unlawful means*”.<sup>2</sup>

Fi kliem ieħor, **evażjoni tat-taxxa** hija meta xi hadd jonqos milli jhallas taxxa li skont il-liġi għandu jhallas, u **evitar tat-taxxa** huwa arrangement legali li bih tithallas l-inqas taxxa possibbli. Il-kunċett ta' evitar tat-taxxa huwa iktar diffiċli li jiġi spjegat. Imħallef mill-Indja fisser li l-evitar tat-taxxa hu l-arti ta' kif tevita t-taxxa mingħajr ma tikser il-liġi.<sup>3</sup> Il-Qorti tal-Ġustizzja tal-Unjoni Ewropea għamlet din id-

<sup>2</sup> Davies, Principles Of Tax Law, Sweet & Maxwell, 2008, p. 9.

<sup>3</sup> “The art of dodging tax without breaking the law”, fil-każ *McDowell & Co Limited v CTO 154 v CTO ITR* (1985) (L-Indja), iċċitata f’Roy Rohatgi, Basic International Taxation, Vol. 2, BNA International Inc., 2007, p. 139.

<sup>1</sup> Joseph Aquilina, English-Maltese Dictionary, Midsea Books, Malta, 2000, p. 3275.



Hendrick Terbrugghen, *Is-Sejha ta' San Matthew*, 1621 — San Matthew kien jiġbor it-taxxi.

distinzjoni u rreferiet ukoll għall-evitar tat-taxxa bħala arrangamenti artifiċjali intiżi għall-evitar tal-ligi tat-taxxa.<sup>4</sup>

Fi kliem il-Viċi President tal-Qorti tal-Ġustizzja tal-Unjoni Ewropea, Koen Lenaerts,

*“In the field of direct taxation, it is of paramount constitutional importance to draw a conceptual distinction between ‘tax mitigation’ (or ‘tax avoidance’) and ‘tax evasion’, since that*

*distinction is essential for the European Court of Justice (the ECJ) in determining the extent to which EU law places limits on the exercise of national taxing powers.”<sup>5</sup>*

Bhala eżempju jista' jingħad li gie deciz mill-Qorti tal-Ġustizzja li m'hemmx preżunzjoni ta' evażjoni tat-taxxa meta jkun hemm “is-sempliċi fatt li kumpanija residenti tohloq stabbiliment sekondarju, bħal sussidjarja, fi Stat Membru ieħor”, iżda “miżura nazzjonali li

<sup>4</sup> Lankhorst-Hohorst GmbH vs Finanzamt Steinfurt, is-sentenza tat-12 ta' Diċembru 2002 (C:324/00, EU:C:2002:749), mhux tradotta bil-Malti.

<sup>5</sup> Koen Lenaerts, Tax Mitigation vs. Tax Evasion in the Case Law of the European Court of Justice, Teisè, 89, 219-237, 2013. Ara wkoll Tom O'Shea, Tax Avoidance and Abuse of EU Law, The EC Tax Journal, Vol. 11, 2010-11.

tirrestringi l-libertà tal-istabbiliment tista' tiġi ġġustifikata meta hija intiza speċifikament għal skemi purament artifiċjali li għandhom l-għan li jaħarbu l-leġiżlazzjoni tal-Istat Membru kkonċernat".<sup>6</sup>

Bil-Francĳż, **évasion fiscale** tfisser **evitar tat-taxxa** u mhux **evażjoni tat-taxxa**, filwaqt li **l-evażjoni tat-taxxa** tissejjaħ **fraude fiscale**. Bit-Taljan u bl-Ispanjol hija iktar faċli, għaliex kemm **evasione fiscale** (bit-Taljan) kif ukoll **evasión fiscal** (bl-Ispanjol) ifissru **evażjoni tat-taxxa**, filwaqt li **elusione fiscale** (bit-Taljan) u **elusión fiscal** (bl-Ispanjol) ifissru **evitar tat-taxxa**.<sup>7</sup> Din id-differenza għalhekk tinsab biss bil-Francĳż:

*"L'évasion fiscale réside dans les dispositions par un contribuable pour soumettre la matière imposable à la fiscalité la plus avantageuse".<sup>8</sup>*

Sfortunatament spiss isir l-iżball li dawn il-kunċetti jiġu tradotti ħażin. Eżempju ċar ta' dan jinsab fuq is-sit web tal-Kummissjoni Ewropea, fejn fil-verżjoni Ingliża hemm

*"The fight against tax fraud and tax evasion"* waqt li dik Francĳza tgħid *"La lutte contre la fraude et l'évasion fiscales"*.<sup>9</sup>

<sup>6</sup> Is-sentenza tat-12 ta' Settembru 2006, Cadbury Schweppes *et* (C:196/04, EU:C:2006:544, il-punti 50 u 51).

<sup>7</sup> Zingarelli, Vocabolario della Lingua Italiana, Zanichelli, 2006, p. 620, 669; Olivier Merlin Walch, Dictionnaire Juridique, Français/Espagnol, Espanol/Français, L.G.D.J., 2006, p. 869, 890.

<sup>8</sup> Louis Cartou, Droit Fiscal international et Européen, Dalloz, 1986, p. 259.

<sup>9</sup> [http://ec.europa.eu/taxation\\_customs/taxation/tax\\_fraud\\_evasion/index\\_en.htm](http://ec.europa.eu/taxation_customs/taxation/tax_fraud_evasion/index_en.htm), [http://ec.europa.eu/taxation\\_customs/taxation/tax\\_fraud\\_evasion/index\\_fr.htm](http://ec.europa.eu/taxation_customs/taxation/tax_fraud_evasion/index_fr.htm)



Id-distinzjoni mhux dejjem hija daqshekk ċara għax ċerti sistemi ta' evitar tat-taxxa jistgħu jitqiesu illegali jekk imorru kontra d-dritt tal-Unjoni Ewropea. Diversi ligijiet ukoll jippruvaw isibu sistemi kif ma jkunx hemm evitar tat-taxxa. Pereżempju l-ligi Maltija, fl-Att dwar it-Taxxa fuq l-Income<sup>10</sup>, fost l-oħrajn issemmi, fl-Artikolu 51(1), li:

*"Meta xi skema li tnaqqas l-ammont ta' taxxa li għandu jithallas minn xi persuna tkun artifiċjali jew fittizja jew li fil-fatt ma ngħatalhiex effett, il-Kummissarju għandu jinjora l-iskema u l-persuni kkonċernati jiġu intaxxati skont hekk".*

U fl-Artikolu 95, li:

*"Meta, fil-fehma tal-Kummissarju, isiru sensiela ta' operazzjonijiet bil-għan waħdani jew ewlieni li jitnaqqas l-ammont ta' taxxa li għandu jithallas minn xi persuna bit-thaddim tad-dispożizzjonijiet dwar kreditu ta' taxxa barranija b'rata waħda li jinsabu fl-artikoli minn 92 sa 94, dik il-persuna tkun intaxxata daqsliekieku d-dispożizzjonijiet ma kinux japplikaw".*

Dawn id-dispożizzjonijiet itendu li jcajpru d-distinzjoni bejn iż-żewġ kunċetti. Madankollu jidherli li huwa importanti li din id-distinzjoni ssir, speċjalment fit-traduzzjoni ta' dawn it-termini.

*Dr Borg huwa gurista lingwista mal-Qorti Ewropea tal-Ġustizzja*

<sup>10</sup> Il-Kapitolu 123 tal-Ligijiet ta' Malta: <http://justiceservices.gov.mt/DownloadDocument.aspx?app=lom&itemid=8658&l=2>

## Delitti u kwazi delitti

Chris Vella

Nota: Id-distinzjoni bejn it-terminu **reat** u t-terminu **delitt** konna ttrattajnieha fil-ħarġa nru 4 ta' din ir-rivista f'artiklu miktub minn Alan Xuereb. F'dan l-artiklu, Chris Vella jkompli japprofondixxi din id-distinzjoni u saħansitra jiddistingwi bejn **delitt** u **kwazi delitt**.

**F**il-Malti mitkellem, bil-kelma **delitt** ħafna drabi nifhmu qtil jew omiċidju. Fil-kuntest legali, madankollu, għandha tifsira ħafna iktar wiesgħa minn hekk. F'dan l-artiklu se naraw wiehed x'jifhem bil-kelma **delitt** fil-kamp tad-Dritt Kriminali Malti u bil-kliem **delitti** u **kwazi delitti** fil-kamp tad-Dritt Ċivili Malti. Se naraw ukoll jekk ir-responsabbiltà bbażata fuq delitti jew kwazi delitti hijiex riflessa wkoll fl-ambitu tad-Dritt Ewropew.

Skont l-Artikolu 2 tal-Kodiċi Kriminali Malti, “ir-reati jitqassmu f'delitti u kontravvenzjonijiet”. Mela kull reat li ma jaqax taħt il-klassifikazzjoni ta' kontravvenzjoni jaqa' neċessarjament taħt il-klassifikazzjoni ta' delitt. Id-**delitti** huma l-iktar reati serji, dak li bl-Ingliż ħafna drabi nirreferu għalihom bhala **crimes**. Il-pieni għal dawn ir-reati huma: (a) il-prigunerija; (b) ir-rekluzjoni; (ċ) l-interdizzjoni; u (d) il-multa. Għall-kontravvenzjonijiet, min-naħa l-oħra, il-pieni stabbiliti huma: (a) id-detenzjoni; (b) l-ammenda; u (ċ) iċ-ċanfira jew it-twiddiba.

Issa l-istess kodiċi kriminali jipprovdi li kull reat jagħti lok għal azzjoni kriminali u għal azzjoni ċivili. L-azzjoni kriminali titmexxa quddiem il-qrati ta' guriżdizzjoni kriminali, u



biha tintalab piena kontra l-persuna akkużata. Din l-azzjoni hija essenzjalment pubblika. Din tmiss lill-Istat u titmexxa f'isem ir-Repubblika ta' Malta mill-Pulizija Eżekuttiva jew l-Avukat Ġenerali, skont kif previst mil-ligi. Min-naħa l-oħra, l-azzjoni ċivili titmexxa quddiem il-qrati ta' guriżdizzjoni ċivili. Din l-azzjoni hija ta' natura privata u permezz tagħha persuna (attriċi) taġixxi kontra persuna oħra (konvenuta) li allegatament tkun ikkawżat ħsara lill-attriċi bhala konsegwenza ta' reat. B'din l-azzjoni, il-persuna attriċi titlob kumpens għall-ħsara li tkun saritilha bit-twettiq ta' dan ir-reat.

Biex nifhmu aħjar, is-serq huwa eżempju ta' **reat kriminali** li jaqa' taħt il-klassifikazzjoni ta' **delitt**. Dan id-delitt jagħti lok għal dawn l-imsemmija żewġ tipi ta' azzjonijiet legali. Bl-**azzjoni kriminali**, l-Istat jitlob il-kundanna tal-akkużat għall-piena ta' prigunerija li tvarja skont iċ-ċirkustanzi partikolari tal-każ. Bl-**azzjoni ċivili**, min-naħa l-oħra, il-persuna misruqa taġixxi kontra l-persuna li tkun wettqet is-serq sabiex din tiġi kkundannata troddilha lura l-oġġetti misruqa u/jew tikkumpensaha għal kwalunkwe dannu soffert bhala konsegwenza ta' dan is-serq. Mela dan l-istess att, li jikkostitwixxi delitt skont id-Dritt Kriminali, jagħti lok għal żewġ azzjonijiet differenti bi skopijiet differenti.



L-azzjoni ċivili hija speċifikament irregolata minn dispożizzjonijiet li jinsabu fil-Kodiċi Ċivili Malti. Fil-fatt, taht it-titolu ta' dan il-kodiċi li jirrigwarda l-obbligazzjonijiet, insibu s-subtitolu: 'Fuq id-Delitti u Kwazi-delitti'. Il-verżjoni Ingliża tal-Kodiċi Ċivili Malti tuża t-termini 'Of Torts and Quasi-Torts'. Dan jittratta s-sugġett ta' meta persuna tkun responsabbli għal ħlas ta' ħsarat ikkawżati lil persuna oħra. Skont id-dispożizzjonijiet ta' dan is-subtitolu, kull persuna għandha twieġeb għall-ħsara li tiġri bi htija tagħha (Artikolu 1031). Il-liġi tqis li jkun fi htija kull min bl-għemil tiegħu ma jużax il-prudenza, id-diligenza u l-ħsieb ta' missier tajjeb tal-familja (*bonus pater familias*). Hadd ma jwieġeb, fin-nuqqas ta' dispożizzjoni espressa tal-liġi, għall-ħsara li tiġri minħabba nuqqas ta' prudenza, ta' diligenza jew ta' ħsieb fi grad ikbar (Artikolu 1032). Fi kliem ieħor, bħala regola ġenerali, hadd mhuwa mistenni jżomm livell ta' attenzjoni oġġla minn dak mistenni minn missier tajjeb tal-familja. Skont l-Artikolu 1033, "[k]ull min, bil-ħsieb jew mingħajr ħsieb li jagħmel deni, għax ikun irid jew b'nuqqas ta' diligenza, ta' prudenza jew ta' ħsieb, jagħmel jew jonqos li jagħmel xi ħaġa li biha jikser xi dmir impost mil-liġi, hu obligat għall-ħlas tal-ħsara li tiġri minħabba f'hekk."

L-enfasi qiegħda fuq il-ksur ta' 'xi dmir impost mil-liġi', u dan kemm jekk wieħed jaġixxi bil-ħsieb li jagħmel deni' kif ukoll jekk le. Fil-fatt, fil-kuntest ċivili, il-kunċetti ta' **delitt** u **kwazi delitt** huma marbuta, minn naħa, ma' kull azzjoni doluża jew intenzjonata li tagħmel ħsara u, min-naħa l-oħra, ma' kull azzjoni kolpuża (negligenza) jew ma' kwalunkwe ksur ieħor ta' dmir impost mil-liġi. B'mod partikolari, il-kunċett ta' **kwazi delitt** għandu portata ferm wiesgħa u jinkludi saħansitra azzjonijiet jew ommissjonijiet li ma jikkostitwux neċessarjament reati kriminali.

Il-Kodiċi Ċivili jipprevedi diversi sitwazzjonijiet ta' htija li mhumiex marbuta mal-intenzjoni doluża tal-persuna responsabbli. Hekk, pereżempju, insibu sitwazzjonijiet ta' responsabbiltà ċivili ta' persuna għal aġir ta' persuna oħra jew ta' animal li għalih hija tkun responsabbli. B'dan il-mod insibu fl-Artikolu 1034 tal-istess kodiċi li "kull persuna li tiegħu ħsieb ta' minuri, jew ta' persuna b'diżordni mentali jew kundizzjoni oħra, li tagħmilha inkapaċi li tiegħu ħsieb hwejjigħa, tkun responsabbli għall-ħsara li jagħmel dak il-minuri jew dik il-persuna meta tonqos milli tiegħu l-ħsieb ta' missier tajjeb tal-familja [sic] biex il-fatt ma jiġrix". B'mod simili, insibu wkoll li s-sid ta' animal iwieġeb għall-ħsara li dak l-animal jikkaguna, sew jekk ikun jinsab taht idejh kemm jekk ikun intilef jew ħarab (Artikolu 1040).

Insibu wkoll li kull min iqabba persuna li mhix ta' hila għal xi xogħol jew servizz ieħor, jew li ma jkollux raġun jaħseb li hija ta' hila, hu obligat jagħmel tajjeb għall-ħsara illi dik il-persuna, minħabba n-nuqqas ta' hila tagħha, tikkaguna lil haddieħor fl-eżekuzzjoni tax-xogħol jew servizz hawn fuq imsemmi (Artikolu 1037). Hemm ukoll prevista r-responsabbiltà ta' lukandier fil-każ ta' ħsara jew telf ta' proprjetà li tkun ingiebet fil-lukanda minn xi allogġjant. Tali responsabbiltà tkun illimitata jekk, *inter alia*, il-ħsara tkun giet ikkagunata, volontarjament jew minħabba negligenza, anki fi grad zgħir hafna, mil-lukandier jew minn persuna fl-impjieg tiegħu jew minn xi persuna li huwa jkun responsabbli għall-għemil tagħha (Artikolu 1039). Il-Kodiċi Ċivili jipprevedi wkoll responsabbiltà ta' sid ta' bini għall-ħsara li ssir mit-tiġrif tal-bini, meta dan it-tiġrif jiġri minħabba

nuqqas ta' tiswijiet, jew minhabba difett fix-xogħol tal-bini kemm-il darba huwa kien jaf b'dan id-difett jew kellu raġun jaħseb li kien hemm tali difett (Artikolu 1041).

Ir-responsabbiltà għad-danni għalhekk tmur ferm lil hinn mit-twettiq ta' azzjoni ta' ħsara b'mod intenzjonat. Huwa suffiċjenti li d-danni jkunu riżultat ta' nuqqas ta' tharis ta' xi dmir jew obbligu impost mil-liġi sabiex tinholq tali responsabbiltà fl-ambitu tal-kunċett ta' **kwazi delitt**.

Tali responsabbiltà ċivili għal danni tinsab stabbilita wkoll fil-kuntest tad-Dritt Ewropew. It-tieni paragrafu tal-Artikolu 340 tat-Trattat dwar il-Funzjonament tal-Unjoni Ewropea jipprovdi li “[f]il-każ ta' responsabbiltà mhux kuntrattwali, l-Unjoni għandha, skont il-prinċipji ġenerali komuni għal sistemi legali tal-Istati Membri, tagħmel tajjeb għal kull dannu kkaġunat mill-istituzzjonijiet tagħha jew mill-impjegati tagħha fit-twettiq ta' dmirijiethom.” F'dan ir-rigward, il-ġurisprudenza tal-Qorti tal-Ġustizzja pprovdiet li sabiex ikun hemm tali responsabbiltà jeħtieġ li jiġu ppruvati tliet rekwiżiti: in-nuqqas min-naħa ta' istituzzjoni jew l-impjegati tagħha; id-dannu kkawżat lill-persuna li tressaq il-kawża; u r-rabta kawżali bejn in-nuqqas u d-dannu (*Lütticke vs Il-Kummissjoni*, Kawża 4/69, 1971). Dawn huma, fil-fatt, rekwiżiti bażiċi li huma komuni għal diversi sistemi legali madwar l-Ewropa, fosthom dik Maltija, li tipprevedi rekwiżiti simili għall-istabbiliment tar-responsabbiltà delittwali jew kwazi delittwali.

Interessanti ferm kif tali responsabbiltà giet stabbilita wkoll fil-kuntest ta' nuqqas ta' Stat Membru fil-konfront taċ-ċittadini tiegħu bħala benefiċjarji tad-drittijiet stabbiliti favur tagħhom mid-Dritt Ewropew. Minkejja li t-Trattat ma jipprevedix espressament tali responsabbiltà, il-Qorti tal-Ġustizzja tal-Unjoni Ewropea stabbiliet tali responsabbiltà fuq il-bażi tal-premessa li l-effettività sħiħa tar-regoli tal-Unjoni kif ukoll il-protezzjoni tad-drittijiet li dawn jirrikonoxxu jiddgħajfu jekk l-individwi ma jkollhomx il-possibbiltà jiksbu kumpens meta d-drittijiet tagħhom jinkisru minhabba ksur tad-dritt tal-Unjoni imputabbli lil Stat Membru.

B'hekk, pereżempju, Stat Membru jkun responsabbli għad-danni sostnuti miċ-ċittadini tiegħu meta tali Stat Membru jonqos milli jimplementa Direttiva li tistabbilixxi drittijiet favur tali ċittadini (Kawża magħquda *Francovich u Bonifaci et*, C-6/90, 1991). Stat Membru jkun ukoll responsabbli għad-danni sofferti minn individwu li, fi proċeduri legali quddiem qorti domestika tal-aħħar istanza, jisfa ppreġudikat minhabba li tali qorti tinterpreta ħazin id-Dritt Ewropew wara li tkun għazlet li ma tirreferix il-kwistjoni lill-Qorti tal-Ġustizzja tal-Unjoni Ewropea (Kawża *Traghetti del Mediterraneo SpA vs L-Italja*, C-173/03, 2006).

Għaldaqstant, f'każ ta' ksur ta' obbligu bħal dawn l-eżempji indikati, l-individwu li jsofri danni minhabba tali ksur jista' jaġixxi kontra l-Istat quddiem qorti nazzjonali li fuq il-bażi tar-responsabbiltà delittwali jew kwazi delittwali tordna lill-istess Stat jaġmel tajjeb għal tali danni. Skont il-Qorti tal-Ġustizzja tal-Unjoni Ewropea, tali responsabbiltà tal-Istat hija inerenti għall-ordinament ġuridiku tal-Unjoni Ewropea.

*Dr Vella huwa ġurista lingwista mal-Qorti Ewropea tal-Ġustizzja*

## MILL-GĦATBA 'L BARRA

### Aspetti Oħra

#### Min ifittex, isib

Alan Delia

**M**al-introduzzjoni tal-kompjuters kienu hafna dawk li bassru li se jasal żmien meta l-karti ma jintużaw qatt iżjed. Izda l-viżjoni ta' uffiċċju mingħajr karti qatt ma mmaterjalizzat (għalkemm, biex ngħidu kollox, naqsu hafna). Il-qarrejja elettronici bħall-Kindle, flimkien mal-proġett tal-Google – Google books<sup>1</sup> – u użu aktar mifruż ta' servizzi ta' riċerka onlajn minn pubblikaturi stabbiliti, jidher li qed isiru aktar popolari mill-pubblikazzjonijiet stampati.<sup>2</sup> Mhux ta' b'xejn li fl-2011 kien tħabbar li l-kotba elettronici fuq amazon.com bdew jinbiegħu aktar mill-kotba stampati. U din hi x-xejra fl-industrija globali tal-pubblikazzjonijiet. Il-vantaġġi tal-materjal elettroniku huma numerużi. Ibda biex huma orħos biex tipproduċihom, huwa aktar faċli biex wiehed jaċċessahom, jistgħu jiġu aġġornati faċilment u, permezz tas-search

**“Tista’ taċċessa l-FindEr mill-mobile u jekk tkun trid tibqa’ aġġornat dwar xi suġġett, is-sistema tista’ tibgħatlek email jew messaġġ meta tkun dahlet riżorsa ġdida fuq dak is-suġġett partikolari.”**

function, tiffiranka hafna hin u strapazz fuq għajnejk.

Il-librerija tal-Kummissjoni, biex timxi maż-żminijiet, biddlet isimha u minn ‘Il-Librerija Ċentrali’ issa saret ‘Il-Librerija u ċ-Ċentru tar-Riżorsi Elettronici’. Tidher bidla kożmetika, izda fil-verità, tirrifletti bidla konkreta li ilha tinhema tul dawn l-aħħar snin. Ta’ min wiehed isemmi li fil-preżent il-Librerija għandna aktar minn 15-il miljun riżorsa bħal artikli ta’ riċerka, rapporti u kotba elettronici li jistgħu jiġu aċċessati mill-kompjuter tal-uffiċċju tal-utent. Dan in-numru jidher enormi u se jkompli jżied u hawn tidhol il-problema ta’ kif wiehed se jsib dak li jrid mingħajr hafna telf ta’ żmien. U hawn jidhol fix-xena l-Find-eR.

Il-Find-eR huwa servizz ‘web-based’ u huwa l-uniku għodda li għandek bżonn biex tfittex ktieb jew riżorsa elettronika fil-Librerija tal-Kummissjoni. Ir-riżultati jintwerew bl-istess mod bħal meta wiehed ifittex bil-Google u jkun hemm ukoll il-link għall-kontenut onlajn. Il-Find-eR jinkorpora l-katalgu tal-librerija tal-Kummissjoni (dak li kien l-ECLAS) u wiehed

<sup>1</sup> Servizz tal-Google Inc. li jfittex it-testi shaħ tal-kotba u r-rivisti li l-Google ikun skennja, ikkonverta f'test permezz ta' għodda msejha 'optical character recognition' u hażen f'bażi tad-dejta. Il-kotba jiġu minn pubblikaturi u awturi, permezz tal-Google Books Partner Program, jew mil-libreriji li huma shaħ tal-Google, permezz tal-Library Project. Barra minn hekk, il-Google issieheb ma' għadd ta' pubblikaturi ta' rivisti biex l-arkivji tagħhom jagħmilhom diġitali. Sors: [https://en.wikipedia.org/wiki/Google\\_Books](https://en.wikipedia.org/wiki/Google_Books)

<sup>2</sup> <http://www.businessinsider.com/about-time-ebooks-outselling-printed-books-2011-5?IR=T>



jista' jfittex fih biss. Wiehed jista' wkoll ifittex fir-rizorsi elettronici biss, li jinkludu miljuni ta' artikli minn ġurnali, e-books, reċensjonijiet, eċċ. meħuda minn aktar minn 70 pubblikatur primarju u sekondarju u minn repożitorji ta' aċċess miftuħ. Jew ifittex fihom it-tnejn f'salt.

Il-Find-eR tista' ssibu mill-paġna tal-IntraComm taħt Work Resources, u jaħdem bħall-Google: jantiċipa dak li tkun qed tfittex bil-'predictive search'. Tista' wkoll tuża l-parametri kollha tal-Google bħall-inverted commas (“”) il-punt tal-mistoqsija (?) jew l-asterisk (\*) u l-bqija. Min hu familjari mas-search engines l-aktar popolari se jsibha faċli juża l-Find-eR għaliex jinkludi l-ġhajnuniet li illum saru standard biex wiehed idejjaq kemm jista' jkun l-ispazju li qed ifittex fih biex isib

dak li jrid malajr. Wiehed jista' jelenka r-rizultati permezz tar-relevanza, tad-data, tal-popolarità, eċċ. Fih ukoll l-hekk imsejha *facets* li jintużaw biex wiehed ikun jista' jfittex il-materjal skont it-tip ta' rizorsa (jekk hux artiklu, reċenzjoni, ktieb, eċċ.), skont it-topik, skont l-awtur, skont l-isem tal-kollezzjoni u fuq kollox skont il-lingwa.

Jekk xorta ma ssibx dak li qed tfittex, il-Find-eR jieħdok f'siti oħra li għalkemm il-librerija ma tkunx qed thallas għalihom, xorta

**“Il-vantaġġ kruċjali tal-Find-eR fuq search engines oħra hu li m'għandekx għalfejn thabbel rasek jekk sors hux affidabbli jew le, għax dak ix-xogħol tkun għamlitu diġà l-librerija.”**

jkunu magħżula minnha u jkunu affidabbli. Hawnhekk tkun tista' tara jekk dak li tagħzel hux disponibbli jew le u jekk tistax tara t-test shiħ jew sinossi. Jekk ir-riżorsa li jkollok bżonn tkun f'xi librerija oħra, f'xi kazijiet il-librerija tal-Kummissjoni stess tista' tissellifha biex tużaha int, permezz tas-servizz *Interlibrary loan*.

Meta ssib ktieb li jkun fil-librerija, tista' tissellifu mil-lista stess u jasallek fl-uffiċċju fi żmien jumejn. Tista' tissellef ktieb għal sitt ġimgħat (hlief għall-kotba l-aktar popolari) u tista' wkoll tissellifu mill-ġdid sakemm ma jkunx hemm haddiehor jistenna warajk biex jissellef l-istess ktieb.

L-ahħar haġa ta' interess fil-Find-eR huwa l-ispazju personalizzat li jissejjah e-Shelf. F'dan l-ispazju l-utent jista' jitfa' r-riżorsi li jkun sab u għalhekk jibqgħu disponibbli meta jerga' jilloggja d-drabi ta' wara. Dan l-ispazju personalizzat jista' jiġi organizzat b'ħafna modi, stampat, jew mibgħut bl-email.

Il-Find-eR jistgħu jużawh it-tradutturi u dawk li għandhom aċċess għal-librerija tal-Kummissjoni. Qed naqsmu din l-informazzjoni mal-qarrejja kollha ta' *l-aċċent* għal skop ta' informazzjoni biex jekk xi hadd ikollu suggeriment ta' xi riżorsa elettronika jew pubblikazzjoni li tista' tkun utli għat-traduzzjoni, jista' jiktbilna f'dan l-indirizz: [l-accnt@ec.europa.eu](mailto:l-accnt@ec.europa.eu).

*Alan Delia huwa traduttur mal-Kummissjoni Ewropea u l-Korrispondent tal-Librerija tad-Dipartiment tal-Malti*

## It-Tradizzjoni tat-Traduzzjoni

Claudia Gauci

**K**if jgħid Salman Rushdie f'waħda mill-esejs tiegħu, 'Imaginary Homelands', il-kelma traduzzjoni ġejja mil-Latin u tfisser 'taqşam għan-naħa l-oħra'. Kif jaħsbu ħafna, mat-triq xi haġa se tintilef żgur waqt it-traduzzjoni. Jiena nħobb nishaq li xi haġa tintrebaħ ukoll.

Li ntrebhet żgur kienet l-udjenza li attendiet għall-konferenza dwar it-Tradizzjoni tat-Traduzzjoni nhar il-Ġimgħa, 16 ta' Ottubru 2015 fil-Mużew Marittimu, ix-Xatt tal-Birgu. Is-sala malajr thegġet b'entuzjażmu sabiħ quddiem il-varjeta' ta' taħditiet mogħtija minn kelliema li ġew minn oqsma differenti u li taw is-sehem tagħhom abbażi tal-esperjenza u l-viżjoni tagħhom f'dan is-sugġett.

Waħda mill-kelliema kienet il-Prof. Clare Vassallo li bl-intervent tagħha ppruvat twieġeb il-mistoqsija 'Għaliex nittraduċu u għal min?'. Fl-isfond tal-istudji tagħha dwar Umberto Eco, tkellmet dwar il-famuż motto mahluq mill-istudjuż Taljan "It-traduzzjoni hija l-lingwa tal-Ewropa" u għaddiet għal diskussjoni dwar l-isfidi tat-traduzzjoni ta' *Is-Sriep Reggħu Saru Velenuzi* ta' Alex Vella Gera. Dan il-ktieb fil-fatt huwa uniku kif ukoll problematiku għat-traduzzjoni minħabba li miktub bil-Malti u bl-Ingliż, u b'lingwa bejniethom (Maltngliż, Manglish?) li kieku tippreżenta sitwazzjonijiet partikolari ħafna għat-traduzzjoni. Victor Cauchi thaddet dwar l-esperjenza tiegħu fil-qasam tat-



Ritratt: Virginia Monteforte

traduzzjoni legali, fosthom l-ewwel 'intoppi' fil-qlib tal-*acquis* meta l-professjoni kienet ghadha qed titwieled. Segwa intervent interesanti għall-aħħar tar-Rev. Paul Sciberras dwar it-traduzzjoni ta' testi reliġjużi.

Wara l-interventi mill-udjenza, kien imiss lil Dr Helga Zahra u lil Jeantide Naudi li qasmu l-esperjenza tagħhom fid-Direttorat Ġenerali tat-Traduzzjoni fil-Kummissjoni Ewropea, il-Lussemburgu. Ingħatat ħarsa lejn ix-xogħol u l-missjoni tad-Dipartiment tal-Malti, u Jeantide Naudi bbilanċjat is-serata billi tat preżentazzjoni Prattika u utli wkoll għat-tradutturi kollha preżenti fejn spjegat kif jintużaw id-diversi għodod tat-traduzzjoni. L-aħħar intervent kien ta' Dr Albert Gatt li tkellem fuq l-esperjenza tiegħu bhala traduttur ta' diversi testi letterarji Maltin li huwa qaleb għall-Ingliż, fosthom *Uljed in-Nanna Venut fl-Amerka* ta' Ġwann Mamo.

F'din l-okkażjoni, Ranier Fsadni kiteb kurżità helwa fuq Facebook rigward Erin Serracino-Inglott. Beda billi fakkar illi nhar is-16 ta' Ottubru jaħbat ukoll jum twelid Erin Serracino-Inglott (1904-83), traduttur Malti ewlieni, speċjalment tax-xogħlijiet ta' Dante. Bhala thejjija għal dak ix-xogħol u għall-gost ukoll, kien ittraduċa l-ġrajjet pulizjeski ta' Gaston Leroux. Il-Miklem faqqas minn vokabularju li kien beda jikteb għalih innifsu sabiex ikun jista' jaqleb id-Divina Commedia (kif ukoll biex ikun jista' jikteb xi wħud mid-drammi tiegħu). Każ iehor fejn l-imħabba għall-Malti mxiet id f'id mal-imħabba għal ilsna oħra.

Il-konferenza kienet immexxija minn Mark Vella, traduttur u awtur. L-avveniment ittella' fuq Facebook ukoll u, tul il-konferenza kollha, kien hemm ukoll Kit Azzopardi u Leanne Ellul li kienu qed iwasslu aħbarijiet dwar il-konferenza f'hin reali fuq Twitter u fuq Facebook.

Dan l-avveniment gie organizzat minn Inizzjamed, organizzazzjoni kulturali volontarja li twaqqfet fl-1998 u li tmexxi l-Festival Mediterranju tal-Letteratura ta' Malta, u mid-Dipartiment tal-Malti fid-Direttorat Ġenerali tal-Kummissjoni Ewropea.

*Claudia Gauci hija membru ta' Inizzjamed*



Clare Vassallo kitbitna f'it  
 ̄sibijiet dwar il-kontribut  
 ta' Umberto Eco għat-  
 traduzzjoni fl-Ewropa  
 meta kienet fi triqtha  
 għall-funeral ta' dak li hi  
 ssejjaħlu "l-aqwa ċittadin  
 tal-Ewropa". Eco, li l-  
*Corriere della Sera*  
 jsejjaħlu "il-kittieb li biddel  
 il-kultura Taljana", miet  
 fid-19 ta' Frar 2016.

Umberto Eco: 5 ta' Jannar 1932 – 19 ta' Frar 2016

## “It-traduzzjoni hija l-lingwa tal-Ewropa” – Umberto Eco

Clare Vassallo

**B**ħala filosofu, ġurnalista, rumanzier, akkademiku u traduttur, Eco jibqa' magħna bil-firxa vasta ta' kitbietu. Izda, mis-suċċessi kollha tiegħu, l-aktar importanti tibqa' s-semjotika, it-teorija li tiddeskrivi l-mod kif ninterpretaw id-dinja u dak kollu li hemm fiha. Barra minn hekk, din hi t-teorija li tiddeskrivi l-mod kif nagħmlu sens mill-affarijiet, kif nibnu fuq l-esperjenza, kif nikkomunikaw it-tifsira u nimmanipulawha, kif nigdbu, jew sempliċiment kif nirrakkontaw il-ħrejjef – li hu forma oħra ta' ġidba – izda li fiha l-kittieb idahħalna fil-fabbrikazzjoni tiegħu biex b'hekk nitwaħħdu mad-dinjiet possibbli, alternattivi, tal-finzjoni, maħluqa fil-lingwa. Dawn l-istess dinjiet jirkbu fuq l-esperjenza tagħna u jkabbri l-fantasija tagħna u nitilfu lilna nfusna bħala qarrejja fi vjaġġi u hajjiet li jehduna lil hinn mill-fruntieri ta' hajjitna stess.

Eco kien iħobb jgħid li dawki li jaqraw, jgħixu hafna aktar hajjiet fl-istess żmien allokati lilna f'din id-dinja. Dan il-filosofu ċertament ipprattika dak li kien jgħid lill-istudenti tiegħu għax, minbarra li kien jaqra bla heda, kien ukoll kittieb prolificu.

Kelli l-privileġġ inkun waħda mill-istudenti tal-Professor Eco għad-dottorat fl-ewwel nofs tas-snin disgħin wara li kont ingħatajt borża ta' studju mill-Istitut Kulturali Taljan bħala l-ewwel studenta Maltija postgraduate li għamlet Dottorato di Ricerca fl-Italja.



Il-Prof. Vassallo ma' Umberto Eco fil-British Library f'Londra, f'Novembru 2015 għat-tnedija tat-traduzzjoni bl-Ingliż tal-ktieb tiegħu *Numero Zero*.

Kont insistejt li mmur l-Università ta' Bologna biex nistudja mal-bniedem li gabar flimkien diversi oqsma ta' studju filosofici. Kont għadni kif qrajt *Semiotics and the Philosophy of Language* (1984), ktieb minn tiegħu li wrieni kif kien irnexxielu jgħib flimkien il-filosofija tal-ħsieb u tal-lingwa, it-teorija lingwistika, u t-teoriji dwar ir-rispons tal-qarrej b'enfasi fuq il-kooperazzjoni tal-qarrej mat-test. Eco ried jara kif, bhala qarreja, 'nirrispondu' għad-dinja u kif ninterpretawha, nifhmuha u nagħmlu sens mill-esperjenza.

Dak iż-żmien, għaliya ma kienx evidenti mill-ewwel li meta nkunu qed nagħmlu sens mill-affarijiet u nispejgawhom, inkunu qed "ngħidu xi haġa iżjed" jew, tal-anqas, "ngħiduha fi kliem ieħor". Għaldaqstant ahna dejjem involuti fl-att tat-traduzzjoni, fl-att biex nagħmlu sens mill-esperjenza, hekk kif ngħaddu minn sistema ta' tifsira għal oħra. Hawn jidwi l-kliem ta' Charles Sanders Peirce, filosofu Prammatasta Amerikan tas-seklu 19, u ispirazzjoni ewlenija tat-teorija semjotika ta' Eco.

Eco ppubblika x-xogħlijiet ewlenin tiegħu dwar it-traduzzjoni bejn l-2001 u l-2003. *Dire quasi la stessa cosa*, *Experiences in Translation*, u *Mouse or Rat: Translation as Negotiation* saru kotba ewlenin preskritti fil-korsijiet dwar l-istudji tat-traduzzjoni. Dawn il-kotba jipproponu l-idea li t-traduzzjoni għandu jkollha l-għan li fil-moħħ tal-qarrej tat-traduzzjoni (il-qarrej fil-mira), tnissel l-istess effett li thalla fuq il-qarrej tat-test originali.

Eco kien jargumenta li hemm aktar ċans li jintlahaq dan l-effett meta wieħed jitbiegħed mil-livell superficjali tat-tifsira u minflok jogħdos fil-qalba tal-intenzjoni tat-test (u qatt f'dik tal-awtur) biex jiġi riprodott l-istess effett.

Eco kiteb bhala raġel tal-esperjenza. Awtur imma wkoll traduttur, li r-rumanzi tiegħu ġew tradotti waqt li kien qed jaħdem mill-qrib mat-tradutturi tiegħu. Bhala espert tas-semjotika dejjem tkellem dwar it-traduzzjoni bhala mod ta' interpretazzjoni, ta' fehim u ta' gherf.

Insellmu lil dan il-fundatur veru tal-ispirtu kulturali tal-Ewropa li għex fost il-herba tat-Tieni Gwerra Dinjija hekk kif l-Ewropej issieltu kontra Ewropej oħrajn. Illum l-UE tipproteġina mill-atroċitajiet tal-passat – u Eco kien b'ruħu u b'gismu favur il-holma Ewropea ta' sliem u prosperità għal kulhadd.

*Il-Prof. Vassallo tghallem it-teorija tat-traduzzjoni fid-Dipartiment tal-Istudji tat-Traduzzjoni, l-Università ta' Malta.*



## Paul Zahra: Rebbieh tal-Premju Nazzjonali tal-Ktieb

Ivan Said

**P**aul Zahra, traduttur mal-Kummissjoni Ewropea, huwa r-rebbieh tal-Premju Nazzjonali tal-Ktieb 2015 fil-Kategorija tat-Traduzzjoni bil-qlib mill-Franciz għall-Malti tar-rumanz *Salammô* ta' Gustave Flaubert.<sup>1</sup> Zahra jiddedika ħafna mill-hin liberu tiegħu jaqleb xogħlijiet letterarji għall-Malti u jippromwovi t-traduzzjoni letterarja bil-Malti.

Huma ħafna t-tradutturi Maltin li jaħdmu għall-istituzzjonijiet Ewropej li bħala x-xogħol prinċipali tagħhom jaqilbu dokumenti uffiċjali tal-Unjoni Ewropea, l-aktar mill-Ingliz għall-Malti kif ukoll minn xi lingwi uffiċjali oħra. Madankollu qajla nisimġu b'xi hadd minnhom li qaleb u ppubblika xi xogħol letterarju. Fl-aħħar ħarġa ta' *l-aċċent* qrajna dwar Simon Bartolo, l-awtur ta' xogħlijiet letterarji għaž-żgħażaġh u kollega ta' Zahra fil-Web Unit tal-Kummissjoni fi Brussell, li qaleb mit-Taljan *Kwaži Kwaži lil Tamara Nżommuha* ta' Georgia Manzi iżda li bla tlaqliq iddikjarali f'intervista li: "Għalkemm ħadt gost ħafna naħdem fuq il-ktieb ta' Manzi, għalissa għandi wisq x'nagħmel bħala xogħol oriġinali biex naqleb rumanz ieħor" (Awwissu 2015: 36). Fi kliem ieħor Bartolo jixtieq ikompli jiddedika l-hin liberu tiegħu lill-kitba kreattiva iżda mhux lit-traduzzjoni letterarja.

<sup>1</sup> Iċ-ċerimonja tal-ghoti tal-premijiet saret f'Diċembru 2015 fil-Belt Valletta. It-traduzzjoni ta' Zahra kienet waħda mill-erba' finalist fil-Kategorija tat-Traduzzjoni. Il-listi tar-rebbieha u l-finalisti ssibhom fuq il-websajt tal-Kunsill Nazzjonali tal-Ktieb. (<http://ktieb.org.mt/?lang=mt>)






Paul Zahra jirċievi l-Premju mingħand il-Prim Ministru Joseph Muscat.

### It-traduzzjoni letterarja għal Zahra

Zahra jagħti importanza kbira lit-traduzzjoni letterarja, speċjalment lit-traduzzjoni għall-Malti. Hu jsostni li “jekk il-Malti, kemm dak miktub kif ukoll mitkellem, irid tassew jissahħah, jeħtieġu ta’ bilfors li jinkorpora fih – bħalma għamlu u għadhom jagħmlu lingwi aktar mifruxin minnu – ix-xogħlijiet letterarji tal-awturi l-kbar miktubin b’ilsna barranin. Il-ġeneru tal-letteratura tradotta ma jagħmilx għajr isahħah il-kittieb Malti u l-letteratura Maltija” (2013: v).

Skontu t-traduzzjoni letterarja hi importanti ferm għax “it-traduzzjoni, billi tneħhi l-ostakli lingwistiċi, isservi ta’ muftieħ li jiftaħ ix-xatba biex jiddakkar il-ġnien letterarju dinji” (2012: ix) peress li “l-letteratura bħall-arti ma taqax taħt il-limitazzjonijiet tad-distanzi u taż-zminijiet” (2013: *Il-Pont*).



Għalkemm l-interess ta' Zahra prinċipalment jinsab fit-traduzzjoni letterarja għall-Malti, xorta waħda jsegwi mill-qrib dik mill-Malti għal lingwi oħra għax hu jemmen li “jekk irridu nuru li neżistu fl-oqsma tal-letteratura u tat-traduzzjoni letterarja fil-livell internazzjonali jeħtieġ li tiżdied it-traduzzjoni mill-Malti lejn lingwi oħrajn.<sup>2</sup> L-idea li dan hu possibbli tgħin biex il-kittieb lokali jtejjeb il-prodott tiegħu” (ara *l-aċċent* p. 39, Awwissu 2015).

Iżda kif bdiet din in-namra ta' Zahra għat-traduzzjoni? F'intervista ppubblikata f'Jannar tal-2015, jgħid li t-traduzzjoni “minn dejjem kellha importanza kbira fl-istudji lingwistiċi tiegħi billi fiż-żmien li kont nattendi l-iskejjel

sekondarji l-metodi tat-tagħlim tal-lingwi kollha, saħansitra l-Malti, kienet inkluża fihom it-traduzzjoni. Għalija t-traduzzjoni kienet strumentali biex tgħallimt il-Franċiż u aktar tard meta jien stess bdejt ngħallmu użajtha bhala għodda pedagogika b'tali mod li l-istudenti setgħu mhux biss iħaddmu l-ħiliet lingwistiċi tagħhom iżda jifthu wkoll orizzonti letterarji u kulturali godda sabiex jaslu biex jifhmu li ebda traduzzjoni ma ssir f'vakwu, li jeżisti kuntest u li l-kuntest jeħtieġli jiġi maħkum biex it-traduzzjoni titwassal b'mod validu” (2015: *Il-Pont*).

### Il-qlib u l-kitbiet ta' Zahra

Barra *Salammbô*, Zahra qaleb tliet xogħlijiet letterarji oħra għall-Malti mill-Franċiż: *Meaulnes it-Twil* ta' Alain-Fournier, li fl-2013 gie nnominat għall-Premju Nazzjonali tal-Ktieb fil-Kategorija tat-Traduzzjoni, *Id-Dar tal-Qattus bir-Rakketta f'Idu* u *Il-Kappillan ta' Tours*, it-tnejn ta' Honoré de Balzac. Barra minn hekk, din is-sena (2016) beħsiebu

<sup>2</sup> Barra li r-rebbieħa kollha f'kull kategorija tal-Premju Nazzjonali tal-Ktieb 2015 ingħataw trofew, ċertifikat u premju ta' €1000 kull wiehied, ir-rebbieħ tal-Kategorija Xogħol Letterarju: Rumanzi, jiġifieri s-Sur Immanuel Mifsud, ingħata premju addizzjonali ta' €5000 mill-Fond għall-Esportazzjoni tal-Kultura tal-Kunsill Malti għall-Arti biex il-ktieb rebbeħ *Jutta Heim* jiġi tradott f'lingwa barranija. (<http://ktieb.org.mt/?lang=mt>)

jippubblika *Għat-Tfittxija taż-Żmien Mithuf: Mix-Xaqliba ta' Dar Swann – L-Ewwel Parti: Combray* ta' Marcel Proust. Zahra għadu kif beda jitraduċi *L-Iżball ta' Dun Mouret* ta' Émile Zola.


Fid-daħla għal *Id-Dar tal-Qattus bir-Rakketta f'Idu* Zahra jikteb li “sa fejn naf jien dan hu l-ewwel xogħol ta' Balzac li qed jiġi tradott għall-Malti” (2013: v) – u wisq probabbli dan il-primat jgħodd għat-tliet xogħlijiet letterarji l-oħra li qaleb u ppubblika. B'hekk hu kompla t-tradizzjoni ta' qlib ta' xogħlijiet letterarji mill-Franciz għall-Malti li ilha li bdiet: saħansitra fl-1920 naraw il-qlib ta' *Il Conti ta' Monte Cristo* ta' Alexandre Dumas maqlub għall-Malti minn Paolo Caruana u l-qlib ta' *Flora: Grajja ta Malta* ta' A. De Kermainguy maqlub għall-Malti minn G. Vassallo<sup>3</sup> (Azzopardi, 1997: 40) biex ma nsemmux il-qlib mill-Franciz għall-Malti tal-*Istorja tas-Sultan Ċiru* minn Mikiel Anton Vassalli, maħruġ sentejn wara mewtu fl-1831 (ara p. 43 ta' *l-aċċent* nru 10, Marzu 2014).

Mat-traduzzjonijiet wiehed irid iżid l-għadd ta' artikli u papers li Zahra kiteb dwar it-teorija tat-traduzzjoni letterarja u dik nonletterarja. Saħansitra tnejn minn dawn il-papers ġew ippubblikati fl-2015: ‘Traduzzjoni Letterarja jew Adattament Letterarju?’ (fil-ktieb editjat minn Charles Briffa *Aspetti tat-Traduzzjoni Maltija: It-Transfer Kreattiv fit-Traduzzjoni*

*bil-Malti*) u ‘Il-Forma Ortografika u t-Tifsira Semantika fl-Għażla tal-Lessiku Malti fl-Oqsma tat-Traduzzjoni u tat-Terminologija’ li dehret fil-ħarġa nru 11 tal-ġurnal akkademiku tal-Università ta' Malta, *Symposia Melitensia*. Barra minn hekk, matul is-sena 2014, il-paper tiegħu ‘On Finding Equivalence’ dehret fil-ktieb *Translation Studies from Malta*, editjat ukoll minn Charles Briffa u li ġie nnominat għall-Premju Nazzjonali tal-Ktieb 2015 fil-Kategorija Ricerka Ġenerali.

### ***Salammbô* – Ix-xogħol rebbieħ ta' Zahra**

*Salammbô* huwa l-aktar xogħol letterarju impenjattiv mill-erbgha li Zahra qaleb u ppubblika s'issa. Izda hu l-wiehed li rebbħu l-Premju Nazzjonali tal-Ktieb 2015 fit-Taqsima



<sup>3</sup> Ir-rumanz ta' Dumas *Le Comte de Monte-Cristo* ġie ppubblikat għall-ewwel darba bejn l-1844 u l-1846 f'serje ta' 18-il parti li dehret fil-*Journal des Débats* filwaqt dak ta' Kermainguy, *Fleur-D'épée, ou, Malte sous les Chevaliers* ġie ppubblikat fl-1843. (Wikipedia)

tat-Traduzzjoni. Kull min hu qrib ta' Zahra jaf x'interess qawwi għandu fid-dinja Klassika Antika, kemm dik Rumana kif ukoll dik Griega. Għaldaqstant wiehed jista' jissoponi b'liema fervur u għarfien storiku u lingwistiku Zahra daħal għal din it-traduzzjoni tal-istorja ta' Salammbô li sseħħ f'Kartaġni wara l-Ewwel Gwerra Punika (264-241 QK).

Fid-daħla li kiteb Zahra għal din it-traduzzjoni naqraw li Flaubert htiegħu jistħarreg fil-fond ħafna sorsi klassiċi u saħansitra bbaża dan ir-rumanz storiku fuq ix-xogħol tal-istoriku Grieg Polibju. Ir-rumanzier juri li kien familjari mal-Orjent kif ukoll mal-Bibbja. Fil-fatt Zahra jgħid li t-tliet elementi li jispikkaw huma l-Orjent u dak kollu li jirrappreżenta, l-element epiku u l-element Bibliku. Abbażi ta' dawn l-elementi, Zahra silet lessiku, barra mid-dizzjunarju ta' Aquilina u bosta dizzjunarji oħra, mit-traduzzjoni għall-Malti tal-Bibbja ta' Pietru Pawl Saydon<sup>4</sup> u mit-traduzzjoni tal-klassiċi ta' Victor Xuereb<sup>5</sup>: “Kemm Saydon kif ukoll Xuereb kienu għaliya strumentali bl-istess mod li kien [id-dizzjunarju ta'] Aquilina” (2014: xxiii). Izda barra minn dan Zahra kellu johloq neologizmi bbażati fuq it-tiftix fuq l-internet u li bnieshom fuq mudelli ta' kliem bil-Malti. Fl-aħħar tal-ktieb naraw inkluz appendiċi tal-ismijiet tal-persunaġġi u tat-toponomija fit-traduzzjoni ta' *Salammbô*.

<sup>4</sup> Il-Professor Saydon qaleb għall-Malti l-Bibbja kollha mill-ilsna originali. Għal aktar taġġir dwar dan ara *l-aċċent* Nru 6 tas-Sajf 2011 pp. 11-12 u l-ktieb *Saydon – Biblista u studjuż tal-Malti* ta' Carmel Bezzina.

<sup>5</sup> Il-Ġiżwita Victor Xuereb, rebbieħ tal-Premju Letterarju għat-traduzzjonijiet, qaleb mil-Latin għall-Malti *L-Enejde* ta' Virgġilju u qaleb mill-Grieg għall-Malti *L-Odissea* u *L-Illijade* ta' Omeru u *Ir-Repubblika* ta' Platun.

Il-bloggista u l-kritiku letterarju Patrick Sammut jiddeskrivi fi ftit kliem u b'mod preċiż dak li rnexxielu jagħmel Zahra bit-traduzzjoni ta' *Salammbô*:

Din ta' Paul Zahra li jaqleb kollox mill-Franċiż għall-Malti ma kinitx haġa faċli, imma t-traduttur jirnexxielu jagħmel dan kollu permezz tal-ilsien Malti, ilsien tassew dinamiku u ħaj. Lingwistikament Zahra kellu sfida mill-ikbar: fil-qlib ta' dan ix-xogħol mill-Franċiż għall-Malti ħaddem għalqa llimitata ta' reġistri lessikali u kien konxju sewwa tal-firxa semantika (marbuta mal-għalqa tat-tifsir) tal-kelma li uża biex kemm jista' jkun iwassal lill-qarrej Malti d-drammaticità, il-*potos* u elementi b'saħħithom oħrajn li ħaddem Flaubert stess. F'rabta ma' dan, mhux l-ewwel darba li Zahra jikteb f'noti f'tarf il-pagna li spiss kellu johloq neologizmi ladarba l-kliem fl-original ma sablu l-ebda ekwivalenti fid-dizzjunarji Maltin. (Settembru 2015: *Tieqa fuq il-ktieb Malti*)

### Sfidi lessikografiċi komuni

Huma interessanti d-daħliet li kiteb Zahra għat-traduzzjonijiet tiegħu. Barra t-tagħrif dwar l-awtur u l-importanza tax-xogħol letterarju, jitellem dwar il-kuntest li fih it-test letterarju jkun inkiteb. F'kull daħla nsibu wkoll sottotaqsima li tirrigwarda l-'problemi tat-traduzzjoni' jew il-'proċess tat-traduzzjoni' marbut mat-test tradott. Hawn Zahra jittratta fil-fond ċerti sfidi lessikografiċi u grammatikali li jistgħu jkunu ta' interess għal kull traduttur ta' kwalunkwe test, mhux biss ta' testi letterarji.

Jien inħoss li dawn id-daħliet huma ferm importanti peress li juruna l-isfidi li ltaqa' magħhom Zahra u l-istħarriġ li għamel qabel

ma daħal għat-traduzzjoni peress li “It-traduttur għandu fost hwejjeġ oħrajn responsabbiltà enormi għax fit-traduzzjoni jrid jirreplika ... l-istil u t-teknika li jinsabu fix-xogħol originali. Effettivament, it-traduttur irid jidhol fin-nisġa artistika tax-xogħol letterarju biex b’hekk ir-rizultat aħħari tat-traduzzjoni joqrob kemm jista’ jkun lejn l-ekwivalenza letterarja tax-xogħol tal-awtur innifsu” (Zahra, 2013: xi).

Fost il-kwistjonijiet trattati nsibu: Meta t-traduttori jiġu biex jaqilbu t-titlu tax-xogħol letterarju għandhom ifittxu l-‘ekwivalenza formali’ jew jagħzlu titlu li bih “jenfasizzaw karatteristika jew aspekk partikulari mir-rumanz” (Zahra, 2012: xv)? Hawn, skont Zahra, “it-traduttur – bħalma l-poeta għandu l-liċenzja poetika – għandu wkoll il-libertà li jagħzel il-mod kif iwassal l-interpretazzjoni [tat-titlu]... Ovvjament, ebda traduttur ma jasal biex jittraduċi bl-addoċċ titlu ta’ rumanz” (2012: xvi).

Kwistjoni oħra: L-ismijiet tal-persunaġġi u l-ismijiet ġeografiċi għandhom jinqalbu jew għandhom jibqgħu fil-lingwa originali? Meta wiehed jaqra dawn id-daħliet kollha (u t-testi maqlubin) jara li Zahra progressivament żamm l-ekwivalenza letterarja bħala l-ankra tat-traduzzjoni tiegħu iżda matul il-pubblikazzjoni ta’ dawn l-erba’ biċċiet letterarji naraw bidla, jew aħjar xift, fil-mod kif Zahra jilhaq din l-ekwivalenza letterarja. Fil-fatt fid-daħla għal *Il-Kappillan ta’ Tours*, l-aħħar wiehed li ppubblika, Zahra jistqarr:

Fl-imghoddi kont tal-fehma li xogħol letterarju jehtieglu li jiġi domestikat għall-

esigenzi tal-lingwa mira biex b’hekk il-qarrej lokali jkun jista’ “jifhmu” aħjar. Haddimt din l-istrategġija fit-traduzzjoni tar-rumanz *Meaulnes it-Twil* u bqajt influwenzat minnha fit-tieni xogħol tiegħi, jiġifieri *Id-Dar tal-Qattus bir-Rakketta f’Idu*. Imbagħad, fir-rumanz *Salammô*, inftamt għalkollox mid-domestikazzjoni/ lokalizzazzjoni. Ir-riflessjoni dwar ix-xogħlijiet tradotti minni wasslitni biex nifhem li l-ekwivalenza letterarja tista’ tintlaħaq bl-aktar mod effettiv billi x-xogħol tradott jibqa’ ankrat fil-kuntest li jorigina fih. Għalhekk, *f’Il-Kappillan ta’ Tours*, warrabt għalkollox l-użu ta’ *Madama, Mażmazella* u *Sur* u hallejt quddiem l-ismijiet tal-persunaġġi l-kliem miktub bil-korsiv *Madame, Mademoiselle*, u *Monsieur*. Evitajt li nittraduċi l-ismijiet tal-postijiet u tal-persunaġġi bħalma għamilt f’ċerti każijiet *f’Meaulnes it-Twil*, anki fejn dan kien possibbli li jsir. Hallejt bil-Franciz kliem bħal *sous* u *livres* li jindikaw il-flus Francizi użati f’dak iż-żmien.

Kull bdil li jiddomestika t-traduzzjoni sirt inqisu bħala adattament – xi haġa li fit jew wisq tkun qed tbiegħed li tintlaħaq l-ekwivalenza mixtieqa fil-kamp letterarju. It-traduttur ma għandux dritt jiddomestika t-test. It-test mhux tiegħu, iżda tal-awtur. L-awtur għandu jiġi replikat u mhux adattat. (2015: pp. x-xi)

Fuq kollox, fid-daħliet tiegħu Zahra jurina kemm għandu għal qalbu – u kemm għadu attwali u validu – id-dizzjunarju ta’ Ġużè Aquilina u jistqarr li “Aquilina tassew jixraqlu jingħata kull mertu għall-kontribuzzjoni tiegħu fl-oqsma tal-lessikografija u tat-traduzzjoni” (Zahra, 2014: xxii).

## Dwar Paul Zahra

Zahra, imwieled il-Marsa fl-1960, studja l-Franċiż u l-letteratura Franċiża fl-Università ta' Malta u fl-Università ta' Poitiers fi Franza. Għal aktar minn 17-il sena għallem il-Franċiż f'diversi skejjel tal-Gvern. Mad-dhul ta' Malta fl-UE fl-2004, Zahra ngħaqad bħala traduttur mal-Kummissjoni Ewropea fi Brussell. Miżżewweġ lil Tanya li, skont x'jikteb Zahra stess fil-fontispizju ta' *Salammô*, tappoġġah dejjem f'dan ix-xogħol ta' traduzzjoni tant li ddedikalha *Id-Dar tal-Qattus bir-Rakketta f'Idu*. Għandhom tliet subien, Samuel, Jacob u Isaac.

Xi ftit snin ilu Zahra fetaħ paġna tal-Facebook intitolata 'Traduzzjonijiet Letterarji bil-Malti' bl-għan li l-grupp ta' din il-paġna "jesponi u jaġġorna lill-pubbliku dwar pubblikazzjonijiet ta' traduzzjonijiet letterarji" u li "x-xogħlijiet tradotti bil-Malti jingħataw il-vizibilità meħtieġa". *Meaulnes it-Twil* biss inhareġ minn dar tal-pubblikazzjonijiet privata, il-FARAXA. It-tliet traduzzjonijiet letterarji l-oħra ppubblikahom minn butu.

Nixtieq nieħu din l-opportunità biex nifraħ lil Paul tal-Premju Nazzjonali tal-Ktieb li rebah.

## Biblijografija

- Azzopardi, Ludvic. "Biblijografija magħzula ta' traduzzjonijiet (1752-1994)." Tezi tal-BA (Unuri) Malti, L-Università ta' Malta, 1997.
- Said, Ivan. "Kwazi, kwazi, anzi ċert Simon Bartolo traduttur." *l-aċċent*, Nru 13, Awwissu 2015, 33-36.
- Said, Ivan. "Mikiel Anton Vassalli, traduttur." *l-aċċent*, Nru 11, Marzu 2014, 41-44.
- Sammut, Patrick. "L-Intervista." *Il-Pont*, Jannar 2015, 5-6. Aċċessat Mejju 31, 2016. [http://issuu.com/patrickj.sammut/docs/il-pont\\_jannar\\_2015](http://issuu.com/patrickj.sammut/docs/il-pont_jannar_2015).
- Sammut, Patrick. "*Salammô* ta' Gustave Flaubert, maqlub għall-Malti minn Paul Zahra." *Tieqa fuq il-ktieb Malti* (blog). Aċċessat Settembru 21, 2015. <http://pagnawarapagna.blogspot.be/2015/05/salammbo-ta-gustav-flaubert-maqlub-gall.html>.
- Zahra, Paul. "It-traduzzjonijiet ta' xogħlijiet letterarji bil-Malti lejn il-lingwi oħrajn: Harsa hafifa ta' apprezzament." *l-aċċent*, Nru 13, Awwissu 2015, 37-40.
- Zahra, Paul, trad. *Id-Dar tal-Qattus bir-Rakketta f'Idu*. Paola: Self-published, 2013.
- Zahra, Paul, trad. *Il-Kappillan ta' Tours*, Paola: Self-published, 2015.
- Zahra, Paul, trad. *Meaulnes it-Twil*, Qrendi: FARAXA, 2012.
- Zahra, Paul, trad. *Salammô*. Paola: Self-published, 2014.
- Zahra, Paul. "Il-Forma Ortografika u t-Tifsira Semantika fl-Għażla tal-Lessiku Malti fl-Oqsma tat-Traduzzjoni u tat-Terminologija." *Symposia Melitensia* 11 (2015): 227-256.
- Zahra, Paul. "Il-htieġa tat-traduzzjoni letterarja minn lingwi barranin." *Il-Pont*, Settembru 2013.
- Zahra, Paul. "On Finding Equivalence: a) Encoding Balzac in Maltese Id-Dar tal-Qattus bir-Rakketta f'Idu u b) A bright but bleak overview of life: Alain-Fournier." Fi *Translation Studies from Malta*, editjat minn Charles Briffa, 183-186. Malta: Malta University Publishing, 2014.
- Zahra, Paul. "Traduzzjoni Letterarja jew Adattament Letterarju?" F' *Aspetti tat-Traduzzjoni Maltija: It-Transfer Kreattiv fit-Traduzzjoni Bil-Malti*, editjat minn Charles Briffa, 369-399. Malta: Horizons, 2015.

*Ivan Said huwa traduttur mal-Kummissjoni Ewropea*

## Meta “kulhadd qiegħed jiddiletta jiġbor l-istampi tad-Divina Commedia”

### Storja fil-qosor tal-qlib tal-poema ta’ Dante għall-Malti

Ivan Said

**L**-eżistenza tad-Divina Commedia – u sa ċertu punt il-kontenut tagħha – kienet magħrufa sew fost hafna mis-safef tas-soċjetà Maltija. Tant hu hekk li, fil-bidu tas-seklu għoxrin, żewġ fabbriki tas-sigaretti kienu jhorgu stampi tad-Divina Commedia. Dan nafuh minn Gianni Sapiano-Lanzon, wieħed mit-tradutturi Maltin ta’ din il-poema ta’ Dante, li kien haas li għandu jhrog verżjoni ta’ *L-Infern* fi proża biex id-dilettanti tal-istampi, wara li jaqraw il-verżjoni tiegħu tradotta fi proża għall-Malti, ikunu jistgħu jifhemu ahjar x’kienu qed jaraw f’idejhom.


“Filwaqt li kulhadd qiegħed jiddiletta jiġbor l-istampi tad-Divina Commedia li qegħdin jhorgu żewġ fabbriki tas-sigaretti,” jikteb Sapiano-Lanzon fl-introduzzjoni tal-traduzzjoni tiegħu tal-1905, “jixraq wisq li min ma jafx jaqra hliet bil-Malti biss, ikollu ktieb li jfiehmu x’inhuma dawk l-istampi, mhux iħares lejhom biss donnhom hafna griefex u ma jifhem xejn.” (1905:3).

Id-Divina Commedia, kollha kemm hi jew biċċiet minnha, inqalbet tmien darbiet għall-Malti bejn l-1864 u l-1991 (Azzopardi, 1997:27).

Ir-raġuni għal dan aktarx hi li “għal hafna sekli Malta kellha letteratura bit-Taljan, frott tal-intellettuali ‘Italjanament’ edukati li segwew b’mod kostanti l-arkitettura stilistika u l-firxa tematika tal-awturi” tal-Italja u li “ta’ spiss, it-Taljan gie deskritt mil-letterati u mill-politiċi Maltin bhala ‘il-lingwa ta’ Dante’. U fil-fatt din hi l-frazi li tista’ tintroduċi d-diskors fuq il-fortuna vasta



Wahda mill-istampi tad-Divina Commedia marbuta mal-Kant V, il-vers 75, mahruġa minn Colombos Cigarettes, wahda miż-żewġ fabbriki tas-sigaretti li jsemmi Sapiano-Lanzon u li fl-1905 kienu qed jhorgu dawn l-istampi mal-pakketti tas-sigaretti. Fil-fatt, daqqa t’ghajn lejn l-ewwel paġna ta’ wahda mill-gazzetti tal-1905, pereżempju *Il-Poplu Malti – Ġurnal politiku, reliġjuż u varju*, turina rklam minn C. Colombos ta’ “Strada Riali Nu. 56 u Strada Teatro Nu. 40, il-Belt” li jipromwovi l-“marka” l-ġdida tas-sigaretti Pera. Jghid li ma’ kull pakkett ta’ sitt sigaretti kien hemm fih “stampa sabiha” u li “L-istampi li fihom approvati mill-awtorità tal-Knisja”. Ta’ Colombos kienu familja Griega li giet Malta mill-Eġittu. Dak iż-żmien kien hemm daqs nofs tuzzana fabbriki tas-sigaretti fosthom Cousins, Narich u O & H Willis. Barra minn hekk, kien hemm ruxxmata fabbriki tas-sigaretti jahdmu bil-mohbi. (Ħajr: Martin Morana)



Parti mill-manuskritt tad-Divina Commedia ta' John Attard li jinsab f'dar privata. (Ritratt: Alex Attard)

li l-poeta [Dante] kellu fil-gzira, kemm fuq il-livell edukattiv kif ukoll fil-prattika letterarja”<sup>1</sup> (Friggieri 1989: 59).

Il-kritiku letterarju Oliver Friggieri jispjega dak li hu jsejjaħ “il-kult Dantesk” billi jgħid li “meta wiehed jaqra l-kitbiet ta’ bosta awturi Maltin, hemm wiehed jiltaqa’ ta’ spiss mal-affermazzjoni tagħhom li dawn kienu studjaw lil Dante u li assimilawh fl-istil u fil-kontenut”<sup>2</sup> (1989: 60).


Id-Divina Commedia nqalbet għall-Malti tliet darbiet b’mod shiħ minn Alfredo Eduardo Borg, Erin Serracino-Inglott u Alfred Palma, iżda ta’ Borg u ta’ Palma biss kienu ppublikati b’mod komplet, tal-ewwel fl-1905 u tal-aħħar fl-1991 (Azzopardi, 1997:27).

Fl-1864 naraw l-ewwel biċċa tradotta mid-Divina Commedia, dik ta’ Richard Taylor (1818-1868): *Il-Conti Ugolino mid-Divina Commedia: Cant ta’ l-Infern ta’ Dante Alighieri miġiub fil-lsien Malti*. Din it-traduzzjoni dehret fi ktejjeb ta’ 17-il paġna, bit-terzini originali fuq ix-xellug u t-traduzzjoni tagħhom bil-Malti fuq il-lemin. Fl-1899 Gianni Sapiano-Lanzon (1858-1918) ippubblika *Il-Kant 33 tal-Inferno: Il-Konti Ugolino* u fl-1905 ippubblika *Id-Divina Commedia ta’ Dante Alighieri miġjuba prosa fi lsienna minn Gianni Sapiano-Lanzon – L-infern*. Fl-istess sena, Alfredo Eduardo Borg ippubblika *La Divina Commedia ta’ Dante Alighieri miġjuba u imfissra bil-Malti*. “Jingħad li biċċa

<sup>1</sup> Silta miġjuba mit-Taljan. Fl-aħħar ta’ din il-paper bit-Taljan, fil-paġna 69, Friggieri jagħti lista tat-traduzzjonijiet tad-Divina Commedia sal-1964 u lista tal-ktejjebiet u l-artikli li nkitbu hawn Malta dwar Dante u x-xogħlijiet tiegħu.


<sup>2</sup> Silta miġjuba mit-Taljan.





mill-Ġenna giet tradotta minn Arturo Caruana” (Mifsud Bonnici, 1965: 22) u Borg iddedika dan ix-xogħol proprju lil dan Caruana. Fl-1907, Salvatore Frendo de Mannarino (1845-1918) ippubblika *L-Att tal-Fidi miktub fuq il-Kredu ta’ Dante Alighieri* u fl-1913 Sapiano-Lanzon ħareġ *Il hames cant ta’ L-Infern ta’ Dante Alighieri magħmul poesija bil Malti*.

Fl-1906, Sapiano-Lanzon, li dejjem kellu “ħrara kbira għall-ilsien Malti” (1913: 3), kiteb u ppubblika ktejjeb ta’ disa’ pagni dwar il-ħajja ta’ Dante. Flimkien mat-traduzzjonijiet tiegħu, dan jirrifletti l-herqa li kellu biex iqarreb lill-poplu lejn xogħol Dante u jedukah dwaru – skop didattiku li rajnieh meta kiteb “b’hekk meta [id-dilettant tal-istampi] iħares lejn l-istampi [tad-Divina Commedia] wara li jkun qara jkun jista’ jifhem xi jfissru (*sic*)”. Ftit snin wara dan itennih u jgħid: “Billi dan l-awtur [Dante] hu l-ghagħba ta’ kulhadd, xtaqt li daww kollha li ma jafux ħlief bil-Malti biss, ikollhom ix-xorti jaqrawh ukoll” (1913: 3). Mhux ta’ b’xejn li l-poezija tiegħu giet deskritta bħala “ta’ stil sempliċi, mexxej, idoqq ħafna għall-widna tal-popolin. Kritiċi tal-poezija tiegħu qabbluha ma’ dak ir-ritmu tat-tqabbil popolari tas-seklu XIX minn għannej popolari” (Mifsud Bonnici, 1965: 21).




Barra minn hekk, Robert Mifsud Bonnici, f’gabra ta’ studji intitolata *Dante Alighieri – La Divina Commedia*, ippubblikata fl-1965 biex tikkommemora s-seba’ ċentinarju mit-twelid ta’ Dante, jikteb li Ġużè Muscat Azzopardi qaleb terzina waħda mill-Kant XXV tal-*Ġenna* (1965: 5) u meta gie biex iqabbell b’ċejjeċ tradotti, inkluda wkoll traduzzjoni “ta’ traduttur anonimu *ad hoc*” (1965: 23).

Izda barra dawn it-tradutturi li nafu li b’xi mod jew iehor ħarġu t-traduzzjoni tagħhom fid-dieher għall-pubbliku, jidher li hemm oħrajn li, fis-skiet ta’ darhom, ippruvaw jaqilbuha u hallewha maqfula d-dar, bħal qisu qalbuha għall-gost jew bħala sfida. F’dar privata fit-tramuntana ta’ Malta, rajt manuskritt ta’ traduzzjoni oħra tad-Divina Commedia ta’ ċertu John Attard (1907-1974), eks impjegat taċ-ċivil mill-Belt Valletta.<sup>3</sup>


Fl-aħħar tas-snin tmenin, il-Professor Friggieri kiteb li “t-traduzzjoni [tad-Divina Commedia] l-aktar importanti u l-aktar valida hi bla dubju ta’ xejn dik ta’ Erin Serracino-Inglott” għaliex

<sup>3</sup> Kien bis-saħħa tal-Professor Arnold Cassola li Itqajt mas-Sur Alex Attard li wrieni l-manuskritt tat-traduzzjoni li kien għamel missieru, is-Sur John Attard.



hija t-traduzzjoni li “jirnexxilha żżomm u tirrifletti l-karattru tal-poema partikolarment f’dak li għandu x’jaqsam mal-lessiku u s-sintassi.”<sup>4</sup> (1989: 62). Mifsud Bonnici mbagħad jiddeskrivi t-traduzzjoni ta’ Serracino-Inglott bħala “klassika mhux inqas minn dik tas-Sagra Bibbja... opra xierqa li toqgħod ma’ ġenb dik tal-Bibbja bil-Malti fil-librerija ta’ kull student” (1965: 20).

Serracino-Inglott (1904-1983) kien ippreżenta *L-Infern* quddiem il-*Convegno dei Traduttori dell’Opera di Dante* li sar f’Ruma fir-rebbiegħa tal-1965 iżda minkejja li jikkonferma li “x-xogħol tat-traduzzjoni taż-żewġ kantiċi l-oħra, jiġifieri Il-Purgatorju u Il-Ġenna, lest ukoll” (Chetcuti, 1998: 394-396),



dawn iż-żewġ kantiċi qatt ma ġew ippubblikati.<sup>5</sup>

Filwaqt li Serracino-Inglott ma jiddejjaq xejn isejjah it-tradutturi ta’ qablu tad-Divina Commedia “dilettanti” (1964: xiv-xv), Paul Buhagiar jgħid li “t-tbeggħid mit-test oriġinali... hu konxju. Aktar minn dilettanti dawn it-tradutturi nistgħu narawhom bħala kittieba minuri li żiedu intenzjonalment test ta’ haddiehor biex xerrdu twemminhom kemm jekk reliġjuż u kemm jekk soċjali jew lingwistiku. Ikun żbaljat min jiġġudika xogħol ta’ traduzzjoni li sar mitt sena qabel bil-kriterji tiegħu ta’ x’inhil ‘traduzzjoni tajba’... Meta l-

<sup>5</sup> Għal aktar informazzjoni dwar din it-traduzzjoni ara pp. 44-45 tal-artiklu tiegħi ‘Erin Serracino-Inglott, l-iskakkista traduttur’ li deher fil-harġa nru 12 ta’ *l-aċċent* (Novembru 2014).

<sup>4</sup> Silta miġjuba mit-Taljan.

## TQABBIL TAL-ISTESS SILTA MINN TRADUTTURI DIFFERENTI

<i>L-awtur u t-tradutturi</i>	<i>Il-Kant XXXIII tal-Infern, il-versi 1-3</i>	<i>Mnejn hi mehuda s-silta</i>
DANTE ALIGHIERI	<i>La bocca sollevò dal fiero pasto quel peccator, forbendola a' capelli del capo ch'elli avea di retro guasto.</i>	<a href="http://divinacommedia.weebly.com/inferno-canto-xxxiii.html">http://divinacommedia.weebly.com/inferno-canto-xxxiii.html</a>
RICHARD TAYLOR	Dak ħalqu rafa' – mill-ikel kiefer Il-ħati midneb – u fis fid-dieher, B'dak xagħru meħu – bla telf ta' żmien, Li f'rasu mħassar – il-wara kien.*	Kif ittraduċieha fl-edizzjoni tiegħu tal-1864, p. 7.
ĠANNI SAPIANO-LANZON	Dak il-midneb rafa' ħalqu minn fuq il-qurriegħa li minnha bi ħruxija kbira kien jiekol u, kif kien mimli demm meħu ma' dawk it-troffi tax-xagħar li kienu baqgħu fil-qurriegħa tar-ras li huwa kien gerrem minn wara.*	Kif ittraduċieha fi proża fl-edizzjoni tiegħu tal-1905, p. 179.
ALFREDO EDUARDO BORG	Il-ħalq irtafa' minn daka l-past magħmul għal bhejjem; daka l-midneb naddaf dika r-ras mix-xagħar li minn naħa ta' wara huwa ħassar.*	Kif ittraduċieha fl-edizzjoni tiegħu tal-1905, p. 309.
TRADUTTUR ANONIMU	Għollha ħalqu mill-ikel moqzież dak il-midneb u meħu max-xagħar tar-ras min-naħa ta' wara ġa sfigurata.	Kif migjuba minn Robert Mifsud Bonnici fil-ktieb tiegħu tal-1965, p. 24.
ERIN SERRACINO-INGLOTT	Għolla ħalqu daqsxejn mill-ikla ġiefja hedak il-midneb, xħin max-xagħar meħu tar-ras li kien ħassarha mill-warrani.	Kif ittraduċieha fl-edizzjoni tiegħu tal-1964, p. 242.
ALFRED PALMA	Il-ħalq għolla mill-ikla ta' stmerrija Hedak il-midneb, jimshu fix-xagħ'r demmi Ta' dik ir-ras minn wara ġa mohlija.	Kif ittraduċieha fl-edizzjoni tiegħu tal-1991, p. 104.

\* Traskritta bl-ortografija moderna tal-Malti.

Malti miktub affaċċja t-test Dantesk ma setax ma jagħrafx is-setgħat tiegħu li mbagħad setgħu jintużaw f'kitbiet originali. Naħseb, madankollu, l-għan prinċipali ma kienx semplicitment li l-lingwa Maltija tingħata ammont ta' dekor... L-għanijiet prinċipali tat-tradutturi kienu didattiċi u morali” (1994: 119-120).

Wara Serracino-IngloTT l-isfida Danteska daħal għaliha Alfred Palma. Fid-daħla għal *L-Infern* tas-26 ta' Ottubru 1986, Palma (1939-) jikteb li dam għoxrin sena jaqlibha (1991: 1). Għal din

it-traduzzjoni, fl-1992 Palma rebah il-Premju Letterarju.

Fit-traduzzjoni letterarja għall-Malti, lid-Divina Commedia jisboqha biss isem William Shakespeare. Alfred Palma qaleb – u ppubblika – kważi x-xogħlijiet kollha ewlenin ta' Shakespeare, inklużi *Ġulju Ċesri*, tradott ukoll minn Valentin Barbara u ppubblikat fl-1970, *Hamlet* u *Makbett*, li nqalbu wkoll minn Ġużè Bartolo, tal-ewwel ippubblikat fl-1971 u tal-aħħar fl-1997.



Dante Alighieri beda jikteb id-Divina Commedia bit-Taljan għall-ħabta tal-1308 u baqa' jaħdem fuqha sal-1320, sena qabel ma miet. L-ewwel edizzjoni stampata giet ippubblikata f'Foligno, l-Italja, minn Johann Numeister u Evangelista Angelini da Trevi fil-11 ta' April 1472. Mit-300 kopja stampati originarjament għadhom jeżistu 14. Durante degli Alighieri, magħruf ahjar bħala Dante jew Dante Alighieri, tweled f'Firenze, l-Italja, għall-ħabta tal-1265. Aktarx li beda jaħdem fuq id-Divina Commedia meta kellu 35 sena.

### Bibliografija

- Azzopardi, Ludvic. "Bibliografija magħzula ta' traduzzjonijiet (1752-1994)." Tezi tal-BA (Unuri) Malti, L-Università ta' Malta, 1997.
- Borg, Alfredo Eduardo. *La Divina Commedia ta' Dante Alighieri miġiuba u imfissra bil-Malti*, Arturo Caruana, stampatur u editur proprjetarju, Nru 44, Rue d'Argens, L-Imsida, Malta, 1905.
- Buhagiar, Paul A. "Dante u l-Kultura Maltija fis-Seklu XIX." Tezi tal-BA (Unuri) Malti, L-Università ta' Malta, 1994.
- Chetcuti, Ġużè. *Hbiebi l-Awturi Maltin – Ġrajja Awtobijografika fuq il-Letteratura Maltija*. Malta: PEG Ltd, 1998.
- Friggieri, Oliver. *Cenni sulla fortuna di Dante nella letteratura maltese, Saggi sulla letteratura maltese*. Malta: Malta University Press, 1989.
- Mifsud Bonnici, Robert. *Dante Alighieri – La Divina Commedia*. Valletta, 1965.
- Palma, Alfred. *Id-Divina Commedia / Dante Alighieri; traduzzjoni u kumment ta' Alfred Palma*. Bir id-Deheb: Palprint Press, 1991.
- Sapiano-Lanzon, Gianni. *Il hajja ta Dante Alighieri*. Il-Hamrun, 1906.
- Sapiano-Lanzon, Gianni. *Id-Divina Commedia ta' Dante Alighieri miġjuba prosa fi lsienna minn Gianni Sapiano-Lanzon – L-infern*. Il-Hamrun, 1905.
- Sapiano-Lanzon, Gianni. *Il hames cant ta' L-Infern ta' Dante Alighieri magħmul poesija bil Malti*. Il-Hamrun, 1913.

- Serracino-Inglott, Erin. *Dante, Id-Divina Commedia – L-Infern, Traduzzjoni u Komment*. Valletta: L-Istamperija tal-Gvern, 1964.
- Taylor, Richard. *Il Conti Ugolino mid-Divina Commedia: Cant ta' l-Infern ta' Dante Alighieri miġiub fil-lsien Malti*. Malta, 1864.

*Ivan Said huwa traduttur mal-Kummissjoni Ewropea*



L-edizzjonijiet elettronici

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin:

**[l-accnt@ec.europa.eu](mailto:l-accnt@ec.europa.eu)**

### Ċaħda

Il-Kummissjoni Ewropea, u kwalunkwe persuna li taġixxi f'isimha, mhumiex responsabbli għall-użu li jsir jew li jista' jsir mit-tagħrif inkluż f'din il-pubblikazzjoni. Dan il-bullettin mhuwiex pubblikazzjoni uffiċjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.